

پاڪستان ۾ جمھوري وفاقيت جو بحران
۽ قومي خودمختياري
(سنڌ ڪيس)

جامي چانڊيو



1 سنڌ ڪيس سيريز

پاڪستان ۾ جمھوري وفاقيت جو بحران
۽ قومي خودمختياري
(سنڌ ڪيس)

جامي چانڊيو



سينٽر فار پيس اينڊ سول سوسائٽي
B-98 قاسم نگر- قاسم آباد، حيدرآباد
Ph: +92-22-2904408, +92-22-2652401, Fax: +92-22-2652401

سڀ حق ۽ واسطا اداري وٽ محفوظ

19

ڪتاب جو نالو: پاڪستان ۾ جمهوري وفاقيت جو بحران
۽ قومي خودمختياري
موضوع: سنڌ ڪيس
ليڪڪ: جامي چانڊيو
ڪمپوزنگ: سليمان سميجو
سال: آڪٽوبر 2009ع
چپائيندڙ: سي پي سي ايس
مُله: پنجويهه روپيا
ڪُل صفحا: چوهٺ

ڪتابن ملڻ جا هنڌ

ٿامس اينڊ ٿامس بڪ هائوس، ڪراچي - ڪانپواڙ بڪ هائوس ڪراچي -
سنڌيڪا ڪتاب گهر، حيدرآباد - پٺاڻي ڪتاب گهر، حيدرآباد - گلشن
پبليڪيشن، حيدرآباد - فڪشن هائوس، حيدرآباد - راييل ڪتاب گهر،
لاڙڪاڻو - گل ڪتاب گهر، شڪارپور - جنيد ڪتاب گهر، دادو - سنڌيڪا
ڪتاب گهر، سکر، مارئي ڪتاب گهر، سکر - مهراڻ ڪتاب گهر،
ميرپورخاص - هلال ڪتاب گهر، ميرپورخاص، سنڌ بڪ ڪلب، نوابشاهه.

All Rights Reserved

Book Title: Crisis of Democratic Federalism and National
Autonomy in Pakistan
Subject: Sindh Case Series-1
Authored by: Jami Chandio
Year: October 2009
Published by: CPCS

سي پي سي ايس جي پبليڪيشن آفيسر منير چانڊيو چپائي پڌرو ڪيو.

ارپنا

ڪامريڊ حيدر بخش جتوئيءَ
سائين جي ايم سيد
سائين محمد ابراهيم جويي
۽ سائين رسول بخش پليجي
جي نالي،
جن نرڳو جديد سنڌ جي قومي شعور،
جي تشڪيل ڪئي،
پر جن جون سموريون حياتيون
سنڌ وطن ۽ ان جي عوام
جي قومي خودمختياريءَ لاءِ
فڪري، سياسي ۽ عملي جدوجهد
ڪندي گذريون.

— جامي چانڊيو

سٽاءُ

- 10 • ننڍي ڪنڊ جو ورهاڱو ۽ صوبائي خودمختياري
- 12 • مذهب جو ناجائز استعمال
- 14 • مسلم ليگ جي منافقت ۽ پاڪستان جا بنياد
- 16 • پاڪستان جي تاريخ ۽ قومي / صوبائي خودمختياريءَ جو سوال
- 20 • پاڪستان جا آئين ۽ قومي / صوبائي خودمختياري
- 24 • جمهوري وفاقيت جو بحران ۽ قومي / صوبائي خودمختياريءَ جا مسئلا
- 31 • قومن جي آئيني خودمختياري
- 32 • معاشي خودمختياري
- 37 • قدرتي وسيلن جي پيداوار، ڦرلٽ ۽ صوبائي خودمختياري
- 41 • وفاقي بيوروڪريسي ۽ ننڍن صوبن جي اصولوڪن رهواسين جي نمائندگي
- 45 • پاڻي تڪرار ۽ قومي / صوبائي خودمختياري
- 51 • ثقافتي خودمختياري
- 54 • سنڌي عوام جا قومي مطالبو
- 60 • بيليوگرافي

جوڳيٽڙا جهان ۾، نوري ۽ ناري،
پري جن پاري، آءُ نه جيئنڊي اُن ريءَ.
(لطيف)

کسي ورتو آهي. بجليءَ جي بحران ۽ بدانتظام ڪاريءَ ملڪ جي ڪار۔
وهنوار کي عملي طور گوڏن پير ويهاري ڇڏيو آهي. صوبن ۽ ان ۾ وسندڙ
قومن جي خودمختياري، مالياتي ايوارڊ، پاڻي تڪرار، قدرتي وسيلن تي
ان جي وارث ۽ حقدار قومن جي عوام جي مالڪيءَ، حقيقي يا پارلياماني
جمهوريت ۽ پارليامينٽ جي بالادستيءَ ۽ قومي / صوبائي خودمختياريءَ
جا معاملاتي جوائنٽي ۽ انٽربريل پيا آهن.

اها سڄي صورتحال، جنهن گهٽ-طرفي ۽ سنگين رياستي بحران
جو خاڪو اُڀاري ٿي، ان جو نه ته ڪو حل نڪرندي نظر اچي ٿو ۽ نه ئي ان
لاءِ حڪومتي ۽ رياستي سطح تي ڪا به رٿابندي، سنجيدگي ۽ ڳڻتي نظر
ٿي اچي. ان ڪري اهو خيال هاڻي تيزيءَ سان سڄي ملڪ ۾ اُڀري ۽
پاڙون هڻي رهيو آهي، ته هيءُ ملڪ مافيائن ۽ ناجائز توڙي متضاد مفادن
جو ڳڙهه ۽ هڪ لاعلاج مريض بڻجي چڪو آهي؛ ۽ هن ملڪ مان هاڻي
ڪنهن بهتر تبديليءَ ۽ انصاف جي توقع رکڻ وڏي خودفريبي هوندي.
نئون ته نهيون پر جنهن نسل هيءُ ملڪ ٺاهيو اهو به هاڻي مڪمل طور
پاڪستان جي بهتر، جمهوري، قومي برابريءَ واري ۽ سيڪيولر آئيندي
مان مايوس نظر اچي ٿو. ان هوندي به ملڪ جا سڀ روشن خيال ۽
دوراندیش ماڻهو، ان ڳالهه تي متفق نظر اچن ٿا، ته جيڪڏهن سمورين
مايوسين ۽ پيچيدگين جي باوجود ملڪ جي باقي رهڻ ۽ هلڻ جي ڪا به
صورت ممڪن ٿي سگهي ٿي، ته اها ٺلهي ۽ رسمي صوبائي نه پر چئني
صوبن ۾ وسندڙ تاريخي قومن جي مڪمل قومي خودمختياري ۽ ملڪ
جي خالق قومن وچ ۾ هڪ نئون سماجي معاهدو ٿي آهي، جنهن جو
بنياد* 1940ع جي لاهور واري ٺهراءَ تي ٻڌل هجي. 1940ع جي ٺهراءَ
۾ واضح طور چيو ويو هو ته:

اڃا پڻ چانڊپي جي انگريزيءَ ۾ لکيل تحقيقي ڪتاب
“Crisis of Federalism & Prospects for
Provincial Autonomy in Pakistan” جو
سنڌيءَ ۾ اختصار جيڪو خاص طور تي سياسي
پارٽين، نوجوانن، قومي ڪارڪنن، صحافين ۽ سياسي
ڪالم نويسن لاءِ تيار ڪيو ويو آهي.]

پاڪستان جو گهٽ-طرفو رياستي بحران هاڻي ڪنهن کان به ڳجهو
نه آهي. پاڪستان کي دنيا ۾ هڪ ناڪام رياست طور ڏٺو ۽ سڃاتو وڃي
ٿو ۽ ڪوبه مٿس ويساهه ڪرڻ لاءِ تيار نه آهي. اندروني طور ملڪ ۾ رڳو
حڪومت ئي نه پر رياست جو ڪوبه مثبت فعال وجود نظر نه ٿو اچي.
پختونخواهه ۾ مذهبي دهشتگرديءَ جو رڻ ٻريو پيو آهي، جنهن رياست
جي سگهه کي بي نقاب ڪري ڇڏيو آهي، ڇاڪاڻ ته ڇهه ڏهاڪا ملڪ
جا سمورا وسيلا ”دفاع“ تي خرچ ڪرڻ باوجود پنهنجي ئي پيدا ڪيل
پنج ڏهه هزار دهشتگردن کي رياست منهن ڏئي نه ٿي سگهي (يا ڏيڻ نه ٿي
چاهي). بلوچستان جي صورتحال اها آهي، جو سرڪاري اسڪولن ۾
”قومي ترانو“ ڳائي نه ٿو سگهجي ۽ پيو ته نهيون پر خود رياستي ادارا به اُتي
محفوظ نه آهن. سنڌ ۾ ڪو ڏينهن خالي ناهي جو احتجاج، بڪ هڙتالون،
لانگ مارچون ۽ مظاهرا نه ٿيندا هجن. امن امان جي بحران ۽ لاقانونيت
جي ڪا به حد نه رهي آهي. غربت ۽ بيروزگاريءَ عوام کان جيئن جو حق

* Dr. Riaz Ahmed, “All India Muslim League and the creation of
Pakistan”

تازو موجوده پ پ پ پ حڪومت طرفان پ پ پ اڳواڻن ميان رضا ربانيءَ جي اڳواڻيءَ ۾ هڪ آئيني سڌارن جي ڪميٽي پڻ جوڙي وئي آهي. جيڪا چيو وڃي ٿو ته ”جمهوريت جي چارٽر“ مطابق 1973ع جي آئين ۾ سڌارا تجويز ڪندي هڪ ته اڄ تائين اهڙين ڪميٽين جو ڪو عملي طور کڙ تيل نه نڪتو آهي. ۽ ٻيو جيئن ته هن ڪميٽيءَ جو مينڊيٽ ايترو محدود آهي، جو اها جيڪڏهن ڪم ڪري ته به اها موجوده حالتن ۾ هن رياستي بحران جو ڪو جتادار حل ڪري نه سگهندي. هڪ متروڪ ۽ مسخ ٿيل 1973ع جي آئين ۾ جزوي ترميمن جو اهو پيڪيج هن مرندڙ سياسي نظام لاءِ ڪنهن عارضي ”فرسٽ ايڊ“ کان وڌيڪ نه هوندو.

اچو ته پاڪستان جي مجموعي رياستي بحران، قومي تضاد ۽ قومي / صوبائي خودمختياريءَ جي سوال تي هڪ نظر وجهون.

ننڍي کنڊ جو ورهاڱو ۽ صوبائي خودمختياري:

ننڍي کنڊ جي ورهاڱي بابت تمام گهڻا غلط مفروضا، جواز ۽ دليل پيش ڪيا ويا آهن، جنهن جو نتيجو هي آهي ته پاڪستان اسلام جي نالي ۾ ٺهيو هو، جڏهن ته حقيقت ان جي ابتڙ آهي. خود پاڪستان جي تخليق جي دعويدار جماعت مسلم ليگ، جڏهن 1906ع ۾ ڍاڪا ۾ ٺهي هئي، ته اها پنهنجيءَ سوچ ۾ فرقي پرست ۽ انگريز پرست نه هئي؛ پر عليحدگي پسند نه هئي. مسلم ليگ گڏيل هندستان ۾ محدود وفاق ۽ وڌ ۾ وڌ صوبائي خودمختياريءَ جو مطالبو ٿي ڪيو. انگريزن يا خود ڪانگريس سان 1906ع کان 1947ع تائين مسلم ليگ جيڪي به گڏجاڻيون ڪيون يا پنهنجا مطالب رکيا، ته انهن ۾ اسلام جو ڪو ذڪر نه هو. اصل مسئلو گڏيل هندستان ۾ محدود اختيارن واري جمهوري وفاق ۽ صوبائي خودمختياريءَ جو هو. ڪانگريس ۽ مسلم ليگ جا سمورا اختلاف اسلام يا هندومت تي نه پر اتر-اوڀر ۽ اتر-اولهه صوبن/ علائقن جي خودمختياريءَ جي سوال تي هئا. 1916ع جي لکنؤ پيڪٽ ۾ به مسلم

¹ “It is considered view of this session of the All-India Muslim League that no constitutional plan would be workable in this country or acceptable to the Muslims unless, it is designed on the following basic principles, viz, that geographically contiguous units are demarcated into regions which should be so constituted, with such territorial readjustments as may be necessary, that the areas in which Muslims are in majority as in North-western and eastern zones of India, should be so grouped to constitute “Independent states” in which the constituent units shall be autonomous and sovereign.”

”آل انڊيا مسلم ليگ جي هن اجلاس جو هيءُ سوچيل سمجهيل خيال آهي ته هن ملڪ (هندستان) ۾ تيسن تائين ڪو به آئيني منصوبو ڪارآمد يا مسلمانن لاءِ قبول ٿي نٿو ٿي سگهي، جيستائين اهو هيٺين بنيادي اصولن تي تيار نه ڪيو ويو آهي، مطلب ته:

جاگرافيائي لحاظ کان هڪٻئي سان ڳنڍيل اڪائين جي - اهڙي علائقائي ڦير ڦار سان، جيڪا ضروري هجي - اهڙن خطن ۾ حدبندي ڪئي وڃي، جيئن اهي (قدرتي طرح) هٿ ڳهرجن.

ته، اهي علائقا، جتي مسلمان اڪثريت ۾ آهن، جيئن ڏکڻ اولهه ۽ اوڀر وارا حصا، آزاد رياستن جي قيام لاءِ گڏ ڪرڻ گهرجن، جن ۾ شريڪ اڪائينون آزاد ۽ خودمختيار هونديون.“

(A Chronology), p. 95

¹ محمد ابراهيم جويو، ”سنڌ منهنجي خوابن جي“، 2008ع، سينٽر فار پيس اينڊ سول سوسائٽي حيدرآباد، صفحو 197.

مسلم ليگ جي جداگانہ طريقہ انتخاب (Separate Electorates) جي فرقيپرست مطالبی ۽ سنڌ سميت ڪجهه صوبن جي قيام کي تسليم به ڪيو ويو هو پر محدود صوبائي خودمختياريءَ سبب اهو تڪراري بڻيو.

مذهب جو ناجائز استعمال:

حقيقت اها آهي، ته جتي هڪ طرف انگريز ۽ ڪانگريس جون پاليسيون اقليتن ۽ خاص طور مسلمانن لاءِ بيحد تڪراري هيون، اُتي خود مسلمانن منجهه به سواءِ صوبائي خودمختياريءَ جي ٻين گهڻن بنيادي معاملن متعلق اتفاق نه هو ۽ نه ئي ڪنهن الڳ مسلمان رياست جي قيام جو ڪو واضح مطالبو يا ان لاءِ وسيع تر اتفاق موجود هو. جيتوڻيڪ 1938ع ۾ مسلم ليگ پاڪستان لاءِ پنهنجي ڪراچيءَ واري اجلاس ۾ واضح مطالبو ڪري چڪي هئي، پر تاريخي حقيقت اها آهي ته 1940ع ۾ جڏهن مسلم ليگ پنهنجي لاهور واري اجلاس ۾ هڪ تاريخي ٺهراءُ بحال ڪيو، جنهن ۾ وفاقي اڪاين لاءِ خودمختيار ۽ آزاد مملڪتن جي ڳالهه ڪيل هئي، تڏهن ئي سنڌ سميت مسلمان اڪثريتي علائقن مان ڪجهه صوبن اڳتي هلي پاڪستان ۾ شموليت جي حمايت ڪئي، ڇاڪاڻ ته ان ۾ رڳو صوبائي خودمختياري نه پر وفاقي قومي وحدتن کي آزاد ۽ خودمختيار مملڪتن سان تعبير ڪيو ويو هو. مٿي ذڪر ڪيل دليل جي حق ۾ اڃا وڌيڪ ٻيو ڪهڙو دليل ٿي سگهي ٿو؛ ته 1946ع ۾ جڏهن ”ڪيبيٽ مشن“ پلان ۾ مڪمل صوبائي خودمختياريءَ جي ڳالهه ڪئي وئي ته مسلم ليگ پاڪستان جي مطالبی تان هٿ ڪڍڻ لاءِ تيار ٿي وئي هئي. ان ڪري چئي سگهجي ٿو ته ورهاڱي کان اڳ به گڏيل هندستان ۾ اصل ۽ بنيادي مسئلو بحران يا تڪرار رڳو مذهبي نه پر سياسي هو، جنهن ۾ اختيارن جي مرڪزيت واري واقفيت، اقليتن کي قبول نه هئي، يعني جيڪڏهن ڪانگريس ”هڪ قومي

ليگ ۽ ڪانگريس وچ ۾ مذهب جو نه پر سياسي معاملن جو وقتي نبيرو ٿيو، جيڪو جتادار ثابت نه ٿيو. 1928ع ۾ مسلم ليگ جنهن بنياد تي ”نهر رپورٽ“ کي رد ڪيو ان جو بنيادي سبب ۽ محرڪ صوبائي خودمختياريءَ جو سوال هو. ٻيو ته ٺهيو پر * 29 ڊسمبر 1930ع ۾ مسلم ليگ جي تڏهوڪي وقتي صدر علامه اقبال پهريون ڀيرو آل انڊيا مسلم ليگ جي ايڪويهين اجلاس ۾ جڏهن سنڌ، پنجاب، سرحد ۽ بلوچستان جي علائقن کي گڏائي، هڪ ڪري، هندستان ۾ اتر اولهه مسلمان اڪثريتي رياست (پوءِ چاهي اها برطانوي شهنشاهيت اندر هجي يا ان کان ٻاهر) جو تصور ڏنو هو، ته اهو ننڍي ڪنڊ جي مسلمانن قبول نه ڪيو هو. ويندي اهو مسلم ليگ ۾ به تڪراري بڻيو هو، جو ماڻهن ان کي ان زماني ۾ به گريٽر پنجاب جو تصور ٿي سمجهيو. 1927ع ۾ انگريز سرڪار طرفان جوڙيل تڪراري ۽ هڪ-طرفي ”سائمن ڪميشن“ جي ناڪاميءَ ۽ 1928ع ۾ ڪانگريس جي ”نهر رپورٽ“ جي تڪراري حيثيت کانپوءِ، 1929ع ۾ برطانوي حڪومت پاران ڪرايل ”رائونڊ ٽيبل ڪانفرنس“ جي ناڪاميءَ جو سبب به ڪو مذهبي مسئلو نه هو، پر صوبائي خودمختياريءَ بابت آئيني ضمانتن جي فارمولا تي عدم اتفاق هو. 1935ع ۾ جڏهن انگريزن ”گورنمينٽ آف انڊيا ايڪٽ“ ڏنو ته اهو هندستان جي مسلمانن دل سان قبول نه ڪيو، ڇاڪاڻ ته ان ۾ به هڪ مضبوط ۽ اختيارن جي مرڪزيت واري وفاق جو تصور ڏنو ويو هو، جڏهن ته ان ۾ صوبن کي نهايت محدود خودمختياري ڏني وئي هئي. يعني 1935ع جي انڊين ايڪٽ جي تڪراري حيثيت جو بنيادي سبب به ڪو مذهبي نه پر آئيني هو، جنهن ۾ مسلم ليگ جو بنيادي اعتراض محدود صوبائي خودمختياريءَ بابت هو. جڏهن ته 1935ع جي آئين ۾

* Dr. Riaz Ahmed, "All India Muslim League and the creation of Pakistan" (A Chronology), p. 38-39

نظريي “ (One Nation Theory) جي ڪوڙي مفروضي ۽ اختيارن جي مرڪزيت واري وفاق جي سوچ ۽ پاليسيءَ تان هٿ ڪڍي، صوبن کي خودمختياريءَ جي ضمانت ڏئي ها ته مسلم ليگ ”به قومي نظريي“ (Two Nation Theory) جو فتنو پيدا ڪري، پنهنجي فرقيوار سوچ ۽ نظريي باوجود هندستان جي ورهاڱي لاءِ مسلمانن کان حمايت نه وٺي سگهي ها؛ ۽ نتيجي ۾ هندستان جو ورهاڱو ممڪن نه ٿئي ها. يعني حقيقت اها آهي ته ورهاڱي کان اڳ موجود تضاد بنيادي طور مذهبي نه پر سياسي هو جنهن جو اصل محرڪ خودمختياريءَ جو سوال هو. پر انگريزن، ڪانگريس ۽ مسلم ليگ تنهي ڌرين مذهب کي ناجائز طور استعمال ڪيو. انگريزن چاهيو ٿي ته هندن ۽ مسلمانن جو مذهبي تضاد وڌي ته جيئن هو ڪو گڏيل سامراج دشمن سياسي ڪردار ادا نه ڪري سگهن. 1905ع ۾ انگريزن بنگال جو ورهاڱو ڪري، ان جو بنياد وڌو. ڪانگريس بظاهر ته سيڪيولر هجڻ جي دعويٰ ڪري، پر اها خاص طور گانڌيءَ ۽ موتي لعل نهروءَ کان پوءِ عملي طور هڪ متعصب ڪردار سان سامهون آئي ۽ هندو بورجوا طبقي جي نمائنده پارٽيءَ ۾ تبديل ٿي وئي. مسلم ليگ جي فرقي پرست سوچ پنهنجي جاءِ تي پر ڪانگريس ان جي جائز سياسي مطالبن کي به لنواڻڻ خاطر مذهبي رنگ ڏيڻ جي ڪوشش ڪئي. مثال طور ڪانگريس سنڌ جي بمبئيءَ کان علحدگيءَ جي مطالبن جي سخت مخالفت ٿي ڪئي. ساڳيءَ طرح هندستان کي گهڻو قومي ۽ گهڻو ثقافتي ملڪ تسليم نه ٿي ڪيو ۽ آخر تائين مضبوط مرڪز جي حامي رهي، جنهن بين مذهبي اقليتن ۽ خاص طور مسلمان اڪثريتي علائقن جي عوام ۾ عدم سلامتيءَ جو احساس ٿي پيدا ڪيو. يعني ڪانگريس جي سيڪيورزم جو عملي مطلب رام راج جو احياءَ هو. اهڙيءَ طرح مسلم ليگ محدود مرڪز ۽ وڏو صوبائي خودمختياريءَ واري پنهنجي جائز

مؤقف کي سياسي انداز ۾ پيش ڪرڻ بجاءِ، ”به قومي نظريي“ جهڙي فتني باز ۽ فرقي پرست صورت ۾ پيش ڪيو. جنهن مسلمانن جي حڪمران طبقي کي ته فائدو ڏنو پر عوام کي هڪ اهڙي نه ڪٽندڙ فرقي پرست تضاد جي ڌڻ ۾ ڦٽو ڪيو. جنهن مان نڪرڻ لاءِ اڄ تائين اسان هٿوراڻيون هڻي رهيا آهيون.

مسلم ليگ جي منافقت ۽ پاڪستان جا بنياد:

تاريخ جو الميو اهو آهي، ته جنهن مسلم ليگ گڏيل هندستان ۾ مضبوط مرڪز جي خلاف جدوجهد ڪئي؛ ۽ ڪانگريس جي نهرو رپورٽ توڙي 1935ع جي انڊين ايڪٽ کي مضبوط مرڪز جي بنياد تي رد ڪيو، ان پاڪستان جي قيام کانپوءِ، هڪ طرف صوبائي خودمختياريءَ جي تصور جي ئي نفی ڪرڻ شروع ڪئي؛ ۽ اختيارن جي مرڪزيت واري رد ڪيل ۽ تڪراري 1935ع جي ايڪٽ کي پاڪستان جي عبوري آئين طور قبول ڪيو. 1940ع جي لاهور واري ٺهراءَ ۾ وفاق ۾ شامل ٿيندڙ اڪاين کي آزاد ۽ خودمختيار رياستن جو درجو ڏيڻ جي ڳالهه ڪئي؛ پر مسلم ليگ پاڪستان ٺهڻ شرط پنهنجي جدوجهد ۽ واعدن سان بدترين ۽ مثالي غداري ڪئي. يعني جنهن ايڪٽ جي خلاف ان هندستان جي ورهاڱي جو مطالبو ڪيو، ان کي ئي پاڪستان جي عبوري آئين جو درجو ڏنو ۽ 1940ع جي لاهور واري ٺهراءَ، جنهن کي بعد ۾ پاڪستان جو ٺهراءَ سڏيو ويو، ان کي عملي طور تاريخ جي رديءَ ۾ اڇلائي ڇڏيو. تاريخ جو الميو اهو به آهي ته ملڪ جو باني محمد علي جناح جيڪو گڏيل هندستان ۾ اقليتن جي سياسي حقن ۽ صوبائي خودمختياريءَ جو وڏو وڪيل ۽ علمبردار هو، ۽ جنهن هميشه اختيارن جي مرڪزيت واري وفاق کي رد ڪيو، ان به 1947ع کان وٺي مرڻ گهڙيءَ تائين پاڪستان جا بنياد 1940ع جي ٺهراءَ تحت رکڻ لاءِ ڪابه سنجيده ڪوشش نه ڪئي. ملڪ جي گورنر جنرل طور کيس اختيار هئا، ته هو مرڪزيت پسند ۽ سامراجي عبوري آئين کي ترميمن

ذريعي تبديل ڪري سگهيو ٿي. پر هن اهڙي ڪابو ڪوشش نه ڪئي، بلڪ ان جي اُبتڙ سڄو سال تقريرون ڪندو رهيو. ته ملڪ جي قومي ٻولي فقط اردو هوندي ۽ ملڪ ۾ صوبائيت جي ڪابو گنجائش نه آهي. يعني قومن کي آزاد ۽ خودمختيار رياستن جو درجو ڏيڻ جو واعدو ڪندڙ هاڻي نلهو صوبائي خودمختياري ته نهيو. پر مورگو صوبائيت کي عصبيت ڪوٺيندو رهيو. مثال طور 15 جون 1948ع تي ڪوٽا ميونسپالٽيءَ پاران ڏنل آجياڻي ۾ هن واضح طور چيو ته: ”برطانوي ڪنٽرول کان محفوظ رهڻ لاءِ صوبائي خودمختياري ۽ مقامي آزاديءَ جا اهي سڀ ٽنڀا بنيا ويا هئا، جنهن کي ڪي ماڻهو اڄ تائين چنڀڙيا ٿا اچن. پر هاڻي ته پنهنجي مرڪزي حڪومت آهي، جا بلڪل بااختيار آهي، ان ڪري پراڻن ۽ غلط اصطلاحن تي سوچڻ، ڪمزور سهارن کي چنڀڙي پوڻ جي برابر آهي. ياد رهي ته صوبائي عصبيت توڙي مقامي ۽ ذاتي مفاد کي حاصل ڪرڻ لاءِ ڪوشش ڪرڻ آهي خودڪشي!“^[1] جناح صاحب 31 مارچ 1948ع تي ڍاڪا ۾ واضح طور چيو ته: ”اوهان لاءِ لازم آهي ته اوهان بنگالي، سنڌي، پنجابي، بلوچي ۽ پٺاڻ وغيره جون ڳالهيون نه ڪريو. اوهين فقط هڪ قوم آهيو، ۽ هڪ ئي مملڪت سان وابسته آهيو. هيءَ مملڪت نه پنجابيءَ جي آهي، ۽ نه بنگاليءَ جي آهي، نه سنڌيءَ جي آهي، ۽ نه بلوچيءَ جي آهي.“^[2] اهڙيءَ طرح 15 جون 1948ع تي ڪوٽي ۾ شهري سپاسنامي جي جواب ۾ هن چيو: ”اسين نه بلوچي آهيون نه پٺاڻ، نه سنڌي آهيون ۽ نه بنگالي ۽ نه ڪو پنجابي رهيا آهيون. اسان جا احساس ۽ عمل سڀ پاڪستاني هئڻ گهرجن.“^[3] ويندي 11هين آگسٽ 1947ع واري پنهنجي جڳ مشهور تقرير^[4] ۾ جتي هڪ طرف هن پنهنجي ئي فرقي پرست به قومي نظريي کي رد ڪري هڪ بهتر ڳالهه ڪئي، اُتي ئي

[1] Jinnah: Speeches & Statements 1947-48، آڪسفورڊ، 2000ع صفحو: 226

[2] ساڳيو صفحو: 117

[3] ساڳيو صفحو: 226

[4] ساڳيو صفحو: 25

هن پاڪستاني قوميت جي غلط ۽ دوڪيباز تصور تي زور ڏنو. جيڪو 1940ع جي ٺهراءَ جي روح جي سراسر خلاف هو. ان ڪري مسلم ليگ اصل غداري سر سيد، اقبال ۽ جناح سان نه پر اختيارن جي مرڪزيت خلاف جدوجهد. 1940ع جي ٺهراءَ ۽ پاڪستان ۾ شامل ٿيندڙ قومن وچ ۾ سماجي معاهدي ۽ خاص طور تي مظلوم قومن سان ڪئي، جنهن ۾ ”ڪوٽن سڪن“ سان گڏ خود ملڪ جي باني محمد علي جناح جي ڪردار کي به هرگز معاف نه ٿو ڪري سگهجي. ڪانگريس جي منافقان ۽ مرڪزيت پسند ڪردار جي مزاحمت تي جتي سندس ڪردار کي ساراهي سگهجي ٿو اُتي ”به قومي نظريي“ جي تشڪيل ۽ پاڪستان جي قيام کانپوءِ صوبائي خودمختياريءَ کي رد ڪرڻ، ”اردوءَ“ کي قومي ٻوليءَ طور مڙهڻ ۽ مفروضاتي ۽ هٿ ٽوڪي ”هڪ قومي نظريي“ تي زور ڏيڻ تي کيس ڪنهن طور به معاف نه ٿو ڪري سگهجي. ڇاڪاڻ ته ان جا بدترين نتيجا اسان اڄ قومي طور پوڳي رهيا آهيون. هن کي اها خبر هئڻ ڪيندي هئي، ته نام نهاد ۽ مفروضاتي پاڪستاني قوم جي نالي ۾ سندس ڪوٽا سڪا ۽ پنجابي-پناهگير مستقل مفاد هن ملڪ جي مظلوم قومن ۽ عوام سان اڳتي هلي ڪهڙو حشر ڪندا؟ اڄ ملڪ جو جيڪو به هيءَ گهڻ-طرف رياستي بحران آهي، ان جو هڪ اهم بنياد اهو ئي آهي.

پاڪستان جي تاريخ ۽ قومي / صوبائي خودمختياريءَ جو سوال:

ان حقيقت کان ته ڪوبه انڪار ڪري نه سگهندو ته پاڪستان ڪڏهن به عملي طور هڪ جمهوري ۽ سمورين قومن ۽ صوبن جو نمائنده وفاق نه رهيو آهي. ۽ صوبائي خودمختياريءَ جو ملڪي تاريخ ۾ عملي طور ڪوبه وجود نه ٿي! پر مورگو تصور به نه رهيو آهي. جڏهن ته حقيقت اها آهي، ته پاڪستان جي سموري تاريخ، هن ملڪ اندر پنجابي-پناهگير حڪمران طبقي جي هڪ هٿيءَ، ڏاڍ، ڦرلٽ ۽ مظلوم قومن ۽ طبقن سان بدترين ويساهه گهاٽيءَ جي تاريخ آهي. ان جي ثابتيءَ لاءِ هيٺيان مثال ڏئي سگهجن ٿا.

(1) 1947ع جو آزاديءَ جو ايڪٽ جيڪو پڻ پي سي او (PCO)

تحت لاڳو ٿيو. 1935ع جي ان انڊين ايڪٽ جي بنياد تي قائم ٿيو

جيڪو اختيارن جي مرڪزيت سبب مسلم ليگ طرفان اڳ ٿي رد ڪيو ويو هو. ”1947ع جي آزاديءَ جي ايڪٽ“ تحت، پاڪستان جي گورنر جنرل (محمد علي جناح) کي اختيار حاصل هئا، ته هو عبوري آئين کي ترميمن ذريعي تبديل ڪري سگهيو ٿي؛ پر هن ايئن نه ڪيو ويتر ”پاڪستاني قوميت“ جي غلط خودفريب ۽ دوکيباز مفروضي تي زور ڏنو.

(2) 7 مارچ 1949ع تي ملڪ جي پهرين وزيراعظم ۽ نسلي تعصب جي علمبردار لياقت علي خان، جنهن هونئن به پاڪستان جي تباهيءَ جا بنياد رکيا، ”قرارداد مقاصد“ (Objective Resolution) جو خاڪو پيش ڪيو، جنهن کي بعد ۾ 12 مارچ 1949ع تي ملڪ جي پهرين آئين ساز اسيمبليءَ مان منظور ڪرايو ويو. ”قرارداد مقاصد“ جنهن کي اڄ سوڌو پاڪستان جو نظرياتي بنياد چيو وڃي ٿو، دراصل پاڪستان کي هڪ مٿا شاهي (Theocratic) ۽ آپيشاهي (Autocratic) رياست ۾ تبديل ڪري ڇڏيو. اهو چئي سگهجي ٿو، ته قرارداد مقاصد دراصل هڪ طرف 1940ع جي ٺهراءَ جي روح جي خلاف هو، ته ٻئي طرف اهو هڪ اهڙي پاڪستان جو بنياد ۽ نظرياتي خاڪو هو، جنهن گذريل ڇهن ڏهاڪن کان ملڪ جي مظلوم قومن ۽ طبقن جو رت پئي چوسيو آهي.

(3) 1949ع ۾ ئي اردو ٻوليءَ کي زوريءَ ملڪ جي سمورين قومن مٿان نام نهاد ”قومي ٻوليءَ“ طور مڙهيو ويو. اردو جيڪا ملڪ جي ڪنهن به قوم جي تاريخي ٻولي نه هئي ۽ اها رڳو مغربي پاڪستان جي به ڇهه سيڪڙو پناهگير آباديءَ جي ٻولي هئي، سا ملڪ ۾ هڪ وڏي ثقافتي تضاد ۽ تڪرار جو سبب بڻي. پاڪستان جي مظلوم قومن جي ثقافتي استحصال جا بنياد به خود ملڪ جي باني محمد علي جناح رکيا، جنهن بار بار اردوءَ کي قومي ٻوليءَ طور مڙهڻ تي زور ڏنو. اهو چئي سگهجي ٿو ته بنگال جي ورهاڱي جا بنياد ان ڏينهن پيا، جڏهن اردوءَ کي ملڪ جي اڪيلي قومي ٻوليءَ طور مڙهيو ويو. جيتوڻيڪ 1956ع جي آئين ۾ اردوءَ

سان گڏ بنگالي ٻوليءَ کي به قومي ٻوليءَ جو درجو ڏنو ويو؛ پر تيستائين بنگال جي دلين ۾ پاڪستان پنهنجا بنياد وڃائي چڪو هو. بهرحال بنگال ته نيٺ 1971ع ۾ وڏين قربانين کانپوءِ آزاد ٿي ويو، پر موجوده پاڪستان ۾ اردوءَ جي ثقافتي هڪ هتي اڄ تائين برقرار آهي.

(4) 1955ع ۾ اولهه پاڪستان جي چئني صوبن کي زوريءَ گڏائي ”ون يونٽ“ ٺاهيو ويو، جنهن جا واضح طور به مقصد ۽ مفاد هئا. اوڀر پاڪستان جيئن ته آباديءَ جي لحاظ کان اولهه پاڪستان کان وڏو هو، ان ڪري ”پنجابي-پناهگير مستقل مفاد“، بنگال يعني اوڀر پاڪستان جي اڪثريتي جمهوري حق کي صلب ڪرڻ تي گهريو ۽ ناٽڪي پيرٽي (Parity) جي بنياد تي ون يونٽ جي قيام جو هڪ بنيادي سبب اهو هو. ٻيو ته ان ساڳي مفاد پرست ۽ قورو ٽولي سنڌين، بلوچن، سرائيڪين ۽ پشتونن جي تاريخي، معاشي ۽ سياسي حقن کي پڻ مڪمل طرح پائمال ڪرڻ تي گهريو، ۽ ون يونٽ جي قيام جو ٻيو بنياد مقصد اهو هو. ون يونٽ ذريعي هڪ طرف بنگال جي اڪثريتي حيثيت جي نفي ڪندي، سندن حڪمرانيءَ جي جمهوري حقن جي نفي ڪئي وئي، ته ٻئي طرف ان سڄي عرصي ۾ سنڌين، بلوچن، پشتونن ۽ سرائيڪين جي وسيلن کي ”مالِ غنيمت“ سمجهي بيدرديءَ سان لُٽيو ۽ ڦريو ويو. ون يونٽ جا بدترين اثر سنڌ ۽ سنڌين تي پيا، جو سندن زمينن، شهرن، پاڻيءَ، ٺاڻي، وسيلن، ڊيموگرافيءَ جي توازن تي ۽ تاريخي حقن تي اهي اهي راتاها هنيا ويا، جنهن جو ازالو ۽ سدباب هائي شايد ڪڏهن به ٿي نه سگهي.

(5) پاڪستان ۾ هيستائين چار مارشلائون لڳي چڪيون آهن، جن جو گڏ حڪومتي دؤر تيتيه سالن کان مٿي آهي. يعني ملڪي تاريخ جي باهت سالن جي تاريخ مان تيتيه سال ته ملڪ ۾ سڌي ۽ اڳهاڙي آمريت رهي آهي. جنرل ايوب خان جو آمريتي دؤر 8 آڪٽوبر 1958ع کان 25 مارچ 1969ع (ڏهه سال، پنج مهينا ٽي ڏينهن) تائين هليو جنرل

يحييي خان جو دؤر 25 مارچ 1969ع کان 19 دسمبر 1971ع تائين هليو (2 سال، 9 مهينا ۽ ڇهه ڏينهن)، جنرل ضياءُ الحق جو آمريتي دؤر 5 جولاءِ 1977ع کان 16 آگست 1988ع تائين هليو (11 سال هڪ مهينو ۽ 11 ڏينهن) ۽ جنرل پرويز مشرف جو آمريتي دؤر 12 آڪٽوبر 1999ع کان 2008ع (9 سال) تائين هليو.

هونئن ته ملڪ ۾ آمريتي حڪومتن جمهوريت، جمهوري ادارن، قانون جي حڪمرانيءَ ۽ احترام، ميڊيا جي آزادي، عوام جي سياسي آزاديءَ، سياسي ڪلچر ۽ رياست ۾ عوام جي ويساهه کي مڪمل طور تباهه ڪرڻ ۾ ڪابه ڪسر نه ڇڏي، جنهن جا نتيجا اڄ به ملڪ ۾ هر سطح تي ڏسجي سگهجن ٿا، پر ٻئي طرف حقيقت اها آهي، ته ملڪ جي آمريتي دؤرن ۾ سڀني کان وڌيڪ مظلوم قومن ۽ خاص طور سنڌين، بلوچن ۽ سرائيڪين پوڳيو آهي. جيئن ته ملڪ جي اسٽيبلشمينٽ ۽ رياست تي قابض طبقي جي اڪثريت جو تعلق پنجاب سان آهي، ان ڪري آمريتي دؤرن ۾ به هڪ طرف اسٽيبلشمينٽ پنجاب جي حڪمران طبقي ۽ سندس ناجائز مفادن جي سهڪاري گروهن، جهڙوڪ اردو ڳالهائيندڙ حڪمران طبقي کي نوازيو، ته ٻئي طرف ان سويلين دؤرن جي پيٽ ۾ مظلوم قومن ۽ خاص طور تي سنڌين، بلوچن ۽ سرائيڪين جو سياسي، معاشي، سماجي ۽ ثقافتي رت پئي ڇوسيو آهي. پاڪستان ۾ ننڍن صوبن ۽ ان ۾ وسندڙ مظلوم قومن کي ته هونئن به ڪڏهن قومي يا حقيقي صوبائي خودمختياري نصيب نه ٿي آهي. پر آمريتي دؤرن ۾ ته انهن جو ڪو ٽڪو پئسو به تصور نه رهيو آهي. ان ڪري پاڪستان ۾ سمورا آمريتي دؤر بدترين مرڪزيت پسند حڪومتي دؤر هئا. هاڻي تصور ڪري سگهجي ٿو، ته ملڪ جي ٻاهت سالن جي تاريخ ۾ جڏهن تيتيهه سال سڌو آمريتي راج رهيو هجي، ته پوءِ انهن دؤرن ۾ صوبن ۽ انهن

۾ وسندڙ مظلوم قومن جي قومي ۽ صوبائي خودمختياريءَ جو حشر ڇا ۽ ڪهڙو ٿيو هوندو؟ ان ڪري ئي شايد هميشه آمريتن کي وڏي بالادست صوبي پنجاب بدران ننڍن صوبن ۽ خاص طور تي سنڌ مان ئي سگهاري مزاحمت ۽ للڪار ملي آهي. اها ٻي ڳالهه آهي ته آمريتي دؤرن کانپوءِ به چونڊيل سياسي حڪومتن ۾ جيئن ته مظلوم قومن ۽ ننڍن صوبن کي ڪجهه به پلاءِ نه پيو آهي، ان ڪري هاڻي مظلوم قومن جي عوام جي اڪثريت سياسي حڪومتن کان به آهستي آهستي لاتعلق ٿيندي پئي وڃي، ڇاڪاڻ ته ملڪ ۾ آمريتون هجن يا سويلين حڪومتون، حڪومتي ايوانن ۾ پارٽيون بدلجن يا ڇهرا پر رياست جي بنيادي ڍانچي، طاقت جي توازن، اختيارن جي بيهڪ، قانون جي حڪمرانيءَ ۽ ملڪي وهنوار تي پنجابي - پناهگير مستقل مفادن جي هڪ هٿيءَ ۾ ڪوبه بنيادي ڦيرو نه ٿو اچي. ان ڪري ڏسي سگهجي ٿو ته پرويز مشرف جي دؤر ۾ سنڌ ۽ بلوچستان پاڻيءَ ۽ قدرتي وسيلن جي مالڪيءَ لاءِ ته اڻٽڪ جدوجهد ۽ مزاحمت ڪئي، پر هن پيري نام نهاد جمهوريت لاءِ ماضيءَ جي پيٽ ۾ اهي ايترو ڪونه وڙهيا.

پاڪستان جا آئين ۽ قومي / صوبائي خودمختياري:

پاڪستان جي آئيني تاريخ خود هن ملڪ جي عوام ۽ مظلوم قومن سان هڪ سنگين مذاق آهي. 12 مارچ 1949ع تي جنهن ڏينهن ملڪ جي پهرين آئين ساز اسيمبليءَ مان ”قراردادِ مقاصد“ کي پاس ڪرايو ويو، ان ساڳئي ڏينهن چوويهن ميمبرن تي مشتمل هڪ ”بنيادي اصولن واري ڪميٽي“ جو قيام عمل ۾ آندو ويو، جنهن جو مقصد هو ته اها ”قراردادِ مقاصد“ جي بنياد تي ملڪ جي آئين لاءِ سفارشون ترتيب ڏيندي، ان ڪميٽيءَ جي سنجيدگيءَ جو عالم اهو هو، جو ان ڇهن سالن کانپوءِ وڃي، 1954ع ۾ پنهنجون سفارشون ترتيب ڏنيون، ۽ ان وچ ۾

قرارداد مقاصد جو خالق ۽ ملڪ جي سيڪيور مستقبل جو سياسي ۽ نظرياتي قاتل وزيراعظم لياقت علي خان. خود سورھين آڪٽوبر 1951ع تي قتل ٿي ويو ۽ سندس جاءِ تي خواجہ ناظم الدين پي ڏينھن يعني سترھين آڪٽوبر تي ملڪ جي وزارت اعظمي جو قلمدان سنڀاليو. 1954ع ۾ جڏھن ڪميٽيءَ پنھنجون آئيني سفارشون ترتيب ڏنيون، تيستائين خواجہ ناظم الدين بہ گھڙ پيڙو ٿي چڪو هو ۽ محمد علي بوگره اھو قلمدان سنڀالي ورتو هو. پر جيسين اھو سفارشن جو ڊرافٽ منظوريءَ لاءِ اسيمبليءَ ۾ پيش ٿئي، تيسين 24 آڪٽوبر 1954ع تي ملڪ جي گورنر جنرل غلام محمد اسيمبليءَ کي ئي ڊسمس ڪري، پاڪستان جي غير جمھوري پارلياماني تاريخ جا بنياد وجھي ڇڏيا. اسيمبليءَ جي صدر مولوي تميزالدين ان فيصلو کي سنڌ چيف ڪورٽ ۾ چئلينج ڪيو ۽ نيٺ اھو ڪيس ڪٽيو. پر حڪومت وري ان جي ردعمل ۾ وفاقي ڪورٽ سان رجوع ڪيو ۽ چيف جسٽس محمد منير پنھنجو جڳ مشهور ۽ بدنام زمانہ فيصلو ڏنو. جنھن جي نتيجي ۾ مولوي تميزالدين تہ ڪيس ھارايو. پر پاڪستان ۾ عدليہ جي نئين ۽ مخصوص ڪردار جو بنياد پيو. جنھن ۾ بنيادي اھميت قانون، آئين ۽ جمھوري اصولن کي نہ پر ”نظريہ ضرورت“ کي ھئي. ”نظريہ ضرورت“ جي غلام عدليہ ھن ملڪ ۾ جمھوريت، آئين، قانون، انصاف ۽ جمھوري وفاق يا صوبن ۽ انھن ۾ وسندڙ مظلوم قومن جي حقن کي ڪھڙو تحفظ ڏئي سگھي ھا؟ اھا حقيقت پاڪستان ۾ ھڪ کليل راز آھي.

1956ع ۾ پاڪستان کي نيٺ پنھنجو پھريون آئين مليو، جنھن ۾ ھڪ طرف ملڪ کي آئيني طور ”اسلامي جمھوريہ پاڪستان“ قرار ڏنو ويو. تہ ٻئي طرف ملڪ ۾ سينيٽ ڪانسوا (Unicameral) پارلياماني جمھوري نظام کي متعارف ڪرايو ويو. اھا حقيقت آھي تہ 1962ع ۽ 1973ع جي آئينن جي پيٽ ۾ 1956ع جي آئين ۾ نسبتن وڌيڪ

صوبائي خودمختياري ڏني وئي ھئي، پر جيئن تہ اولھہ پاڪستان ۾ ون يونٽ ھو، ان ڪري اھا صوبائي خودمختياري بنگال، سنڌ، بلوچستان ۽ سرحد بجاءِ عملي طور پنجاب جي ئي ڪم آئي.

اھو آئين ملڪ جي ٻي آئين ساز اسيمبليءَ طرفان ڏنو ويو. جيڪا اناويھين مئي 1955ع تي گورنر جنرل جي آرڊر نمبر 12، 1955ع تحت وجود ۾ آئي ھئي. ان ئي اسيمبليءَ کي ون يونٽ جي نفاذ جو بہ ”اعزاز“ حاصل آھي. چوڌري محمد علي ان وقت ملڪ جو وزيراعظم ھو ۽ 1956ع جو آئين، جنھن جو ڊرافٽ 9 جنوري 1956ع تي پيش ڪيو ويو اھو 29 فيبروري 1956ع تي اسيمبليءَ مان پاس ڪرايو ويو، ۽ ٽيوھين مارچ 1956ع کان اھو آئين لاڳو ڪيو ويو. تاريخ جو اھو اتفاق پنھنجي جاءِ تي موجود آھي، تہ اھو ساڳيو ڏينھن ھو. جڏھن لاھور جي منتو پارڪ ۾ 1940ع ۾ مسلم ليگ طرفان تاريخي ٺھراءُ بحال ڪرايو ويو ھو. جنھن کي نڪَ جي پڪائيءَ سان پاڪستان جو بنياد پڻ چيو وڃي ٿو.

1962ع ۾ ملڪ کي ٻيو آئين مليو، جنھن وقت ايوب آمريت جو بدترين آپيشاھي دؤر ھو. ايوب خان جنھن 27 آڪٽوبر 1958ع تي ملڪ جي ٻئي صدر طور اقتدار سنڀاليو. سترھين فيبروري 1960ع تي ھڪ آئيني ڪميشن جو قيام عمل ۾ آندو، جنھن جو مقصد وري ھڪ نئين آئين لاءِ سفارشون ترتيب ڏيڻ ھو. ھر آمر وانگر ايوب خان کي بہ ”جمھوريت“ جي وڏي ڳڻتي ھئي ۽ ھن ”بنيادي جمھوريت“ کي ھتي ڏيڻ لاءِ ملڪ کي ھڪ نئون آئيني ڍانچو ڏيڻ ٿي گھريو. نيٺ سندس جوڙيل آئيني ڪميشن 29 اپريل 1961ع تي پنھنجي رپورٽ ڏني، جنھن جي بنياد تي 1 مارچ 1962ع تي ملڪ جي پھرين آمر طرفان پاڪستان کي ٻيو آئين مليو. 1962ع جي آئين ۾ پاڪستان کي صدارتي حڪومتي نظام ڏنو ويو ۽ بجاءِ طور اھو چئي سگھجي ٿو تہ اھو ھڪ آمر پاران، آمر لاءِ ۽ آمر جو آئين ھو. ان ڪري تصور ڪري

سگهجي ٿو ته ان آئين ملڪ ۾ جمهوري وفاق ۽ صوبن توڙي ان ۾ وسندڙ قومن جي تاريخي حقن ۽ خودمختياريءَ جي ڪيتري ”خدمت“ ڪئي هوندي!

پاڪستان کي چونڊيل جمهوري پارليامينٽ معرفت پهريون آئين 1973ع ۾ مليو، جنهن جو ڪريڊٽ شهيد ذوالفقار علي ڀٽي کي ڏنو ويندو آهي، جيڪا هڪ حقيقت به آهي. پر سوال آهي، ته ڇا 1973ع جو آئين سچ پچ به ملڪ جي سمورين قومن جي قومي، تاريخي ۽ جمهوري حقن جو پاسدار، صوبن کي خودمختياري ڏيندڙ هڪ با اصول ۽ جمهوري آئين هو؟ جواب آهي ته قطعي نه. ڇو ته، ڇا اوڀر پاڪستان جي علحدگيءَ کانپوءِ، ان رهجي ويل اسيمبليءَ کي ڪوبه آئيني ۽ اخلاقي اختيار هو، ته اها نئون آئين ٺاهي؟ ڇاڪاڻ ته اهو اختيار ته آئين ساز اسيمبليءَ جو هوندو آهي. ان لحاظ کان اهو آئين ئي خود غير آئيني آهي. 1973ع جو آئين پنهنجي بنيادي مزاج ۾ قرارداد مقاصد جي توثيق ۽ تائيد ڪندڙ قومن جي وجود جو انڪاري، خود فريب ۽ گمراه ڪندڙ پاڪستاني قوميت جي تصور جو آئينيدار يا علمبردار هڪ اهڙو آئين هو، جنهن ۾ پارلياماني نظام ذريعي هڪ بي اختيار سينيٽ کي ته پيدا ڪيو ويو هو، پر صوبن ۽ انهن ۾ وسندڙ تاريخي قومن جي تاريخي، معاشي، ثقافتي ۽ سياسي حقن جو ڪوبه لحاظ نه ڪيو ويو هو. ڇڻي سگهجي ٿو ته 1973ع جو آئين دراصل 1935ع جي سامراجي انڊين ايڪٽ جو بدليل حالتن ۾ هڪ تسلسل هو، پر 1973ع جي آئين ۾ ته 1935ع جي پيٽ ۾ گهٽ خودمختياري ڏني وئي هئي. الميي جي ڳالهه اها به آهي، ته پاڪستان جي تاريخ جو وڏو وسيلو سحرانگيز عوامي اڳواڻ شهيد ذوالفقار علي ڀٽو بنيادي طور صوبن ۽ قومن جي خودمختياريءَ جو حامي نه پر هڪ سخت مرڪزيت پسند سياسي اڳواڻ هو. 1973ع جي آئين جي

چهره مسخ ٿيڻ جو آغاز به خود سندس خالق شهيد ذوالفقار علي ڀٽي کان ٿيو ۽ پوءِ ته ضياءَ الحق کان نواز شريف ۽ جنرل پرويز مشرف تائين ان جو چهرو وڌيڪ مسخ ڪرڻ ۾ ڪنهن به ڪا ڪسر نه ڇڏي. 1973ع جي آئين ۾ مسلسل غير جمهوري ۽ غير آئيني ترميمن کان قطع نظر هونئن به هاڻي ملڪ جي بدليل حالتن ۾ 1973ع جو آئين متروڪ ٿي چڪو آهي، جيڪو موجوده رياستي بحران کي حل ڪرڻ ۾ ڪوبه اثرائتو ڪردار ادا نه ٿو ڪري سگهي.

جمهوري وفاق جو بحران ۽ قومي / صوبائي خودمختياريءَ جا مسئلا:

جيئن مٿي ذڪر ڪيو ويو آهي، ته پاڪستان جي سموري تاريخ ۾ ڪڏهن به حقيقي جمهوري وفاق جو ڪوبه وجود نه رهيو آهي، جنهن جي نتيجي ۾ وفاق ۽ صوبن ۽ وڏي بالادست صوبي يعني پنجاب ۽ ننڍن صوبن وچ ۾ سدائين بنيادي معاملن تي تضاد ۽ تڪرار موجود رهيا آهن، جن جو نبيرو ڪڏهن به انصاف جي بنياد تي نه ڪيو ويو آهي. اڄ سوڌو اهو بحران جيئن جو تيسر موجود آهي، اهڙن اڻ نبريل معاملن ۾ ڪجهه بنيادي اشوز هي آهن:

(الف) وفاق تي پنجاب جي هڪ هٿي ۽ بالادستي:

دنيا جي گهڻن قومي يا گهڻن رياستي سرشتن ۾ وفاق دراصل قومن يا رياستن وچ ۾ هڪ گڏيل مفادن واري الحاق يا معاهدي جو نالو هوندو آهي، پر پاڪستان ۾ وفاق تي مڪمل طور هڪ بالادست صوبي يعني پنجاب جي هڪ هٿي ۽ قبضو آهي. سڀ کان اول ته بنگال جي علحدگيءَ کان پوءِ پاڪستان ۾ پنجاب کي ٻيو ته ٺهيو، پر خود پارليامينٽ ۾ به عددي اڪثريت حاصل آهي. سينيٽ کي 1973ع جي آئين تحت وجود ۾ ته آندو ويو، پر ان بي اختيار سينيٽ جي عملي حيثيت هڪ سياسي ڪلب کان وڌيڪ نه آهي. ملڪ جي تنهي فوجي ادارن (پري، بحري ۽ هوائي) اندر قطعي اڪثريت پنجاب ۽ پنجابين جي

آهي. پاڪستان جي سول بيوروڪريسيءَ ۾ اڄ به قطعي اڪثريت پنجابي ۽ اردو ڳالهائيندڙن جي آهي. ملڪ جي نام نهاد وفاقي ادارن، ڪارپوريشنن ۾ سنڌي، بلوچ ۽ سرائيڪي اتي ڀر لوتڻ برابر به نه آهن. البتہ پشتونن جي نمائندگي هڪ حد تائين ملڪ جي ملٽري ۽ سول بيوروڪريسيءَ ۾ شروع کان موجود رهي آهي. ادارن جي لحاظ کان جيئن ته وفاق تي عملي طور قبضو پنجابي ۽ اردو ڳالهائيندڙ حڪمران طبقن جو آهي، ان ڪري مرڪز ۾ ڪابه حڪومت هجي: پر وفاقي مرڪز عملي طور انهن ئي مراعت يافتہ ۽ ڦورو طبقن جي ناجائز مفادن جي پاسداري ۽ حفاظت ڪندو رهي ٿو. اڪثر پنجاب جي شائونست دانشورن طرفان چيو ويندو آهي، ته ايوب خان ۽ يحيٰ خان پناڻ هئا ۽ مشرف به هڪ غير پنجابي يعني اردو ڳالهائيندڙ هو ۽ ضياءُ الحق هڪ ڪشميري هو. ان ڪري رياستي جبر جو ڏوهه پنجاب کي چو ٿو ڏنو وڃي؟ يا وري اهو چيو ويندو آهي، ته سنڌي پ پ پ جي صورت ۾ اوڀر پاڪستان جي علحدگيءَ کانپوءِ مسلسل اقتدار ۾ رهيا آهن: ۽ پوءِ به پنجاب جي هڪ هتيءَ خلاف ڏانهيو وڃي ٿو. جڏهن ته حقيقت اها آهي، ته اصل سوال اقتدار جي مسند تي ويهندڙ فردن جي ٻولي، نسل، صوبي ۽ قوميت جون نه آهن، پر رياست جي ڍانچي، ان جي طاقت جي توازن ۽ پاور اسٽرڪچر جو آهي. هن ملڪ جي موجوده رياستي ڍانچي ۽ نظام اندر جيڪو به اقتدار ۾ ايندو، اهو پنجاب جي حڪمران طبقي جي ڦورو مفادن کي ڀني ڏئي نه سگهندو. پاڪستان ۾ غير جمهوري آپيشاهي دؤر ۾ آمريت جي مسند تي ويٺل ايوب خان هجي يا يحيٰ خان، ضياءُ الحق هجي يا پرويز مشرف، اهي رڳو ڪي فرد نه پر اسٽيبلشمينٽ جا نمائندا آهن، جيڪي پنجاب ۽ ان جي ذيلي سائارين (خاص طور اردو ڳالهائيندڙ حڪمران طبقي) جي مفادن جو ئي تحفظ ڪندڙ آهن. ٻئي طرف چونڊيل حڪومتن ۾ ڪٿي ڪوبه يا ڪابه سوبلين حڪمران هجي، اهي

پنجاب جي ناجائز ۽ بالادست مفادن جي پوراڻي کانسواءِ نه ته اقتدار ۾ اچي سگهن ٿا ۽ نه حڪمرانيءَ جي مسند تي ويهي سگهن ٿا. نتيجي ۾ ملڪ جي مظلوم قومن، ڪڏهن به پاڪستان جي وفاق کي پنهنجو نمائنده وفاق نه سمجهيو آهي. حقيقت اها آهي، ته اوڀر پاڪستان يعني بنگال جي علحدگيءَ کان پوءِ موجوده پاڪستان اهو پاڪستان ئي نه آهي، جنهن جي حمايت ۾ ٽين مارچ 1943ع تي سائين جي ايم سيد، سنڌ اسيمبليءَ مان ٺهراءُ بحال ڪرايو هو. عملي طور بنگال جي علحدگيءَ کانپوءِ هيءُ اهو ملڪ آهي، جنهن جو خاڪو علامه اقبال 1930ع ۾ اله آباد ۾ مسلم ليگ جي ايڪويهين اجلاس ۾ پيش ڪيو هو: ۽ جنهن کي ان بنياد تي خود مسلمانن طرفان رد ڪيو ويو هو، ته ان جو عملي طور مطلب ”گريٽر پنجاب“ هوندو.

(ب) رياست جو ڍانچو ۽ طاقت جو توازن:

پاڪستان جو رياستي ڍانچو، سرشتو ۽ ان ۾ طاقت جو توازن ئي اهڙو آهي، جنهن ۾ ملڪ جي مظلوم قومن کي موجوده نام نهاد ”وفاقي ۽ جمهوري“ ڍانچي اندر قومي خودمختياري ملي سگهي ٿي نه ٿي، ڇاڪاڻ ته هڪ طرف رياست تي قابض اسٽيبلشمينٽ ۽ حڪمران طبقي جو تعلق پنجابي - پناهگير مستقل مفاد سان آهي، ته ٻئي طرف ملڪ جي پارليامينٽ اندر به پنجاب جي قطعي عددي اڪثريت آهي. سينيٽ ۾ جيتوڻيڪ بظاهر صوبن جي برابر نمائندگي آهي، پر هڪ ته اهو ايوان بي اختيار آهي، ٻيو ته ان ۾ وفاق جي انتظام هيٺ هلندڙ علائقن جهڙوڪ فاتا وغيره جون سيٽون به عملي طور اسٽيبلشمينٽ جي هٿن ۾ آهن: ۽ ٽيون ته سينيٽ ۾ صوبن جي بظاهر Token نمائندگي ته نظر اچي ٿي، پر ان ۾ وسندڙ اصلوڪين قومن جهڙوڪ سنڌين، سرائيڪين ۽ بلوچن جي نمائندگي ڪڏهن به اثرائتي نه رهي آهي.

(مثال طور موجوده وقت ۾ سنڌ مان ٻاويهن سيٽن مان سنڌين جو انگ فقط ست آهي.) سول بيوروڪريسيءَ جو تعلق به ساڳئي حڪمران ٽولي سان آهي. 1940ع ۾ نلهو صوبائي خودمختياريءَ جي ڳالهه ڪيل نه هئي؛ بلڪ رياستي ۽ قومي خودمختياريءَ جي ڳالهه تي اتفاق ڪيو ويو هو. ۽ ٻيو ته جڏهن صوبا چيو وڃي ٿو ته ان جو مطلب به اهو آهي، ته جيئن ته صوبا رڳو نلهو انتظامي يونٽ نه پر پاڪستان کي جوڙيندڙ قومن جا تاريخي وطن آهن، ان ڪري ان جو مطلب صوبن ۾ وسندڙ تاريخي قومن جي قومي خودمختياري آهي؛ پر جنهن ملڪ ۾ قومن جي وجود، سندن تاريخي حيثيت ۽ حقن کان ئي رڳو زباني نه پر آئيني طور به انڪار ڪيو ويندو هجي، اُتي ڪهڙي حقيقي قومي يا سندن حقن جي پاسدار قومي يا حقيقي صوبائي خودمختياريءَ جي اُميد ڪري سگهجي ٿي؟

(ت) قومي حق حاکميت ۽ سنڌ:

اڄوڪي جديد دؤر ۾ ڪابه قوم، قومي خودمختياري ۽ حق حاکميت کانسواءِ اڳتي وڌي ۽ آزاد حيثيت ۾ ترقي نه ٿي ڪري سگهي. پاڪستان دنيا جو اهو نام نهاد وفاقي ملڪ آهي، جتي قومن ملڪ ۾ شامل ٿي، جڏهن ته هڪ نه کٽندڙ غلاميءَ جو طوق پنهنجيءَ قومي ڳچيءَ ۾ وجهي ڇڏيو. قومن جي تاريخي وجود جي انڪار هن ملڪ ۾ قومي خودمختياري، حق حاکميت جو ته تصور به بغاوت سمجهيو وڃي ٿو. ڇهه ڏهاڪا گذرڻ باوجود قومن اڃا تائين پنهنجو قومي وجود مڃرائڻ جي جدوجهد ۾ آهن، جڏهن ته قومي خودمختياريءَ جو پنڌ اڃا گهڻو پري آهي. قومي خودمختياريءَ کان محروميءَ جي حوالي سان، سنڌ پاڪستان ۾ شايد سڀني کان وڌيڪ پوڳيو آهي. 1843ع ۾ انگريزن سنڌ کي فتح ڪرڻ کانپوءِ بمبئي پريزيڊنسي ۾ شامل ڪري ڇڏيو. ڊگهيءَ ۽ لڳاتار

جدوجهد کانپوءِ سنڌ نيٽ 1935ع جي انڊين ايڪٽ تحت پنهنجي صوبائي حيثيت حاصل ڪئي. جيتوڻيڪ 1935ع جي مرڪزيت پسند انڊين ايڪٽ تحت ئي سهي، پر بهرحال سنڌ کي 37-1936ع کان 47-1946ع تائين محدود صوبائي خودمختياريءَ جا ڏهه سال مليا؛ پر تاريخ جو الميو اهو آهي، ته ان هڪ ڏهاڪي ۾ تن چونڊن ۽ پنجن وڏن وزارتن جي تبديل ٿيڻ ۽ اندروني سياسي چڪتاڻ سبب سنڌ کي عملي طور هڪ ڏينهن به خودمختياري ماڻڻ جو موقعو نه ملي سگهيو. اهي ڏهه سال سنڌ ۾ اسيمبليءَ اندر سڄو وقت دشمنيءَ جهڙي سياسي چڪتاڻ رهي، وزارتون ٺهنديون ۽ ڊهنديون رهيون، منصب ۽ چهرا (غلام حسين هدايت الله کان شهيد الله بخش سومري تائين) بدليا رهيا؛ پر سنڌ کي عملي طور جزوي خودمختياري به نصيب نه ٿي، جو ان جي حڪومت آزاديءَ، خودمختياريءَ ۽ ذميواريءَ سان سنڌ ۽ ان جي عوام لاءِ ڪي بنيادي قدم کڻي سگهي ها. تاريخ جو عجيب اتفاق اهو آهي ته ان زماني ۾ به سنڌ تي حڪمرانيءَ جو ساڳيو فارمولو لاڳو ڪرڻ جي ڪوشش ڪئي ويندي هئي، ته جيئن اڪثريتي ۽ وطن دوست سياسي ڌرين کي پاسيرو رکي، انگريزن، مسلم ليگ ۽ ڪانگريس جي ڳجهو سياسي اقليتي ميمبرن کي سنڌ جي حاکميت جون واڳون ڏنيون وڃن. مثال طور پهرين فيبروري 1937ع تي ڪراچي چونڊن جا نتيجا، جيڪي سرڪاري طور ظاهر ڪيا ويا، تنهن مطابق سائين جي ايم سيد جي سربراهيءَ واري سنڌ يونائيٽيڊ پارٽيءَ کي ٻاويهن سيٽون، شيخ عبدالمجيد سنڌيءَ جي سنڌ آزاد پارٽيءَ کي ٽي سيٽون، سر غلام حسين هدايت الله جي ”سنڌ مسلم پارٽيءَ“ کي چار سيٽون، سنڌ هندو سپا (جنهن جو بعد ۾ اسيمبليءَ ۾ نالو بدلائي ”هندو انڊيپنڊنٽ پارٽي“ رکيو ويو) کي يارنهن سيٽون، انڊين نيشنل ڪانگريس کي اٺ سيٽون، آزاد

ميمبرن (پن ھندن ۽ ڇهن مسلمانن) کي اٽ سڀتون، يورپي ميمبرن کي ٽي سڀتون ۽ پورهيتن کي هڪ سڀت مليون؛ پر سنڌ جي تڏهوڪي انگريز گورنر سر لينسي لائت گراهمر، اڪثريتي پارٽيءَ بدران انگريز سرڪار جي نوازيل ۽ ڳجهو سر غلام حسين هدايت الله کي سنڌ ۾ وزارت ٺاهڻ جي ڪوٺ ڏني، جنهن وٽ فقط چار سڀتون هيون.* اهو ته فقط هڪ مثال آهي. ويندي 47-1946ع تائين سنڌ ۾ حڪومتن جي صورتحال اها رهي ۽ حقيقي طور سنڌ جزوي خودمختياريءَ جي انهن ڏهن سالن ۾ هڪ ڏينهن به عملي طور قومي ته ٺهين؛ پر ٺلهي صوبائي خودمختياري به نه ماڻي سگهي.

پاڪستان جي قيام کان پوءِ ته ڪنهن به حڪومت يا دؤر کي اهڙي حڪومت يا اهڙو دؤر نه ٿو سڏي سگهجي، جنهن ۾ سنڌ کي قومي ته ٺهيو پر رڳو ٺلهي رسمي صوبائي خودمختياري به ملي هجي. اڄ سنڌ ۾ انتظامي اهليت، انفراسٽرڪچر، تعليم، صحت، غربت ۽ حڪومتي سطح تي جيڪو اعتماد جو بحران آهي، ان جو بنيادي سبب، سنڌ جو مسلسل قومي خودمختياريءَ ۽ حق حڪميت کان پري ۽ محروم رهڻ آهي. تاريخ جو الميو اهو آهي، ته انگريزن کان اڳ ميرن جي دؤر کي به اهڙو حڪمرانيءَ جو دؤر نه ٿو سڏي سگهجي، جنهن ۾ سنڌ کي حقيقي قومي خودمختياري حاصل هئي. ڇاڪاڻ ته مير صاحبن کي قومي حڪومت هلائڻ جو نه ته تجربو هو ۽ نه منجهن اهڙي انتظامي اهليت ۽ سياسي بصيرت هئي.

موجوده پاڪستان ۾ قومي خودمختياريءَ يا حق حڪميت جي حوالي سان سنڌي قوم سڀني کان وڌيڪ مظلوم آهي، ڇاڪاڻ ته هڪ ته اسٽيبلشمينٽ ۽ پنجاب جو حڪمران طبقو ڪنهن به صورت ۾ سنڌ

کي قومي خودمختياري ڏيڻ لاءِ تيار نه آهي؛ ۽ ٻيو ته ٻئي ڪنهن به صوبي ۾ ايمر ڪيو ايمر جهڙو نسل پرست ۽ دهشتگرد فاشسٽ فتنو نه پيدا ڪيو ويو آهي؛ ۽ نه موجود آهي. رڳو گذريل ويهن سالن جو حساب ڪتاب ڪجي ته هر دؤر ۾ سنڌ ۾ عملي طور حقيقي اقتدار ايمر ڪيو ايمر جو هوندو آهي ۽ مجال آهي جو پ پ پ سميت ڪابه ڌر ڪانئن منهن موڙڻ جي گستاخيءَ جي جرئت ڪري سگهي! عبدالله شاهه جي دؤر ۾ ايمر ڪيو ايمر خلاف جيڪو عارضي ۽ وقتي آپريشن ٿيو، ان جو سبب به ڪو اسان جي خودمختياري يا حڪميت نه؛ پر اسٽيبلشمينٽ طرفان ڪين سندن اطاعت لاءِ وقتي سبق سيکارڻ هو. هاڻي ته جن اڻ اعلائي طور اهو طئي ٿي ويو آهي، ته حڪومت ڪنهن جي به هجي ۽ ڪهڙي به هجي؛ پر سنڌ تي اصل راج ايمر ڪيو ايمر جو هوندو. ان ڪري هڪ ڳالهه واضح هئڻ گهرجي، ته صوبائي خودمختياريءَ جو عملي طور ڪوبه مطلب نه هوندو. جيڪڏهن اها خودمختياري اصل ۽ تاريخي قومن جي حق حڪميت کي تسليم نه ٿي ڪري ۽ ان کي عملي طور يقيني نه ٿي بڻائي. يعني ٻين لفظن ۾ چئي سگهجي ٿو، ته صوبا قومن جا تاريخي وطن آهن؛ ۽ صوبائي خودمختياري جيڪڏهن پنهنجي جوهر ۾ حقيقي قومي خودمختياري نه آهي؛ ۽ ان ۾ خودمختياري اصولوڪين قومن بجاءِ چند گروهن کي هوندي، ته پوءِ اها هڪ دوکي کانسواءِ ٻيو ڪجهه به نه آهي. هونئن به صوبا ته انگريزن ٺاهيا، جيڪي پوءِ پاڪستان برقرار رکيا. 1940ع ۾ ته آزاد ۽ خودمختيار رياستن جي ڳالهه ڪيل هئي. اسان کي جڏهن انگريزن فتح ڪيو ته اسين صوبو نه پر هڪ قوم ۽ وطن هئاسين. ان ڪري سنڌ، سنڌين جو ٺلهو صوبو نه پر تاريخي قومي وطن آهي ۽ قومي خودمختياريءَ کانسواءِ صوبائي خودمختياري بي معنيٰ آهي.

سنڌ ۾ ڄام صادق جي دؤر کان وٺي اسٽيبلشمينٽ هڪ فارمولا کي اڳيان آندو، ته سنڌ ۾ وڏو وزير نالي ماتر ڪنهن به هڪ ووٽ واري نام

* محمد ابراهيم جويو، ”سنڌ منهنجي خوابن جي“، 2008ع، سينٽر فار بيس اينڊ سول سوسائٽي حيدرآباد، صفحو 9.

نهاد سنڌيءَ کي ڪيو وڃي؛ ۽ اصل اقتدار ايم ڪيو ايم جي حوالي ڪيو وڃي. ڄام صادق، مظفر شاھ، لياقت جتوئي، غوث علي شاھ، علي محمد مهر ۽ ارباب غلام رحيم جا حڪومتي دؤران ئي فارمولا تحت عمل ۾ آندا ويا؛ پر هاڻي ته الميو اهو آهي، ته 1988ع جي قائم علي شاھ جي حڪومت جيان، پ پ هُن پيري به اهو عملي طور واضح ڪري ڇڏيو، ته پيل ته سنڌي ڪين قطعي اڪثريتي ووت ۽ مينڊيٽ ڏين؛ پر سنڌ تي ايم ڪيو ايم کي هر حال ۾ مڙهيو ويندو. ان ڪري سنڌ لاءِ اهڙي ڪابه صوبائي خودمختياري بي معنيٰ ۽ توهين آميز هوندي، جنهن ۾ سنڌ وطن جي مالڪ سنڌي قوم حق حاڪميت کان محروم ۽ ديوار سان لڳل هجي؛ ۽ اصل حاڪميت اسٽيبلشمينٽ، سندن جوڙيوال ايم ڪيو ايم ۽ قومي غيرت کان وانجهيل سندن ڳجهو سنڌي وڏيرن جي هجي.

بني طرف هڪ ته سنڌي قوم اڳ ئي حق حاڪميت کان محروم رهي آهي؛ ۽ ٻيو ته مشرف جي بدنيت نام نهاد لوڪل حڪومتن جي نظام پڻ عملي طور سنڌين کي رهيل ڪهيل ۽ جزوي خودمختياريءَ کان به محروم ڪري ڇڏيو آهي. مشرف جي پيدا ڪيل بدنيت ضلعي حڪومتن جي نظام هڪ طرف سنڌ جي شهرن کي مڪمل طور دهشتگردن جي رحم و ڪرم ۽ انتظامي توڙي سياسي بالادستيءَ ۾ ڏئي ڇڏيو آهي، ته ٻئي طرف سنڌ جي سمورن ضلعن کي مقامي طور اصل سرڪار جي ڳجهو وڏيرن جي سياسي جاگيرن ۽ ڪيٽين ۾ تبديل ڪري ڇڏيو آهي. ان ڪري جيستائين هن بدنيت نظام کي ختم ڪري، حيدرآباد کي اصلوڪي شڪل ۾ بحال ڪري ۽ ڪراچيءَ کي پنجن يا ڇهن ضلعن ۾ ورهايو نه ٿو وڃي، تيستائين صوبائي خودمختياريءَ جي ڳالهه بي معنيٰ آهي.

قوم جي آئيني خودمختياري:

خودمختياري رڳو ڪو لفظ يا اصطلاح ناهي؛ پر اڄوڪي جديد دؤر ۾ هڪ اهڙو بنيادي اصول ۽ فردن توڙي قومن جو جمهوري حق آهي، جنهن

کي جيستائين آئيني تحفظ ۽ ضمانت مليل ناهي، تيستائين اهو بي معنيٰ آهي. پاڪستان جي مرڪزيت پسند ۽ آبيشاھي رياستي ڍانچي ۽ نظام جا آئينداران جا سمورا آئين (1973ع-1962ع-1956ع-1947ع آزاديءَ جو ايڪٽ) آهن، جيڪي برطانوي سامراج جي مرڪزيت پسند ۽ خودمختياري مخالف سامراجيت جو تسلسل آهن، جن جو مختصر ذڪر اسان اڳ ئي ڪري آيا آهيون.

پاڪستان ۾ صوبائي خودمختياريءَ جو تيسين ڪوبه مطلب، وزن يا اهميت ناهي، جيسين قومن جي خودمختيار تاريخي وجود کي تسليم ڪري، ان کي مڪمل طور آئين جو حصو بڻائي، ان کي آئيني ضمانت نه ٿي ڏني وڃي. ان ڪري ئي ملڪ جي گهڻن سنجيده ماڻهن جو مطالبو رهيو آهي، ته 1973ع جو مسخ ٿيل ۽ بار بار مجروح ڪيل آئين، جيڪو هونئن به پنهنجي آغاز کان ئي مرڪزيت پسند هو تنهن ۾ جزوي ترميمن سان ملڪ جي مظلوم قومن کي ڪا قومي خودمختياري ملي، اهو ناممڪن آهي، ڇاڪاڻ ته ان جو بنياد ئي قومن جي وجود کان انڪار ۽ مرڪزيت پسنديءَ تي آهي. ان ڪري بهتر حل اهو ٿيندو، ته هڪ نئين آئين ساز اسيمبليءَ جو قيام عمل ۾ آندو وڃي؛ ۽ پوءِ ان اسيمبليءَ مان هڪ اهڙو آئين پاس ڪرايو وڃي، جنهن جو بنياد 1940ع جي قرارداد تي هجي، جيڪو آئين دراصل قومن وچ ۾ نئين سماجي معاهدي جي حيثيت رکندو هجي.

معاشي خودمختياري:

قومي مالياتي ڪميشن ۽ مظلوم قومن / ننڍن صوبن جي معاشي ڦرلٽ

دنيا ۾ جتي به گهڻ-قومي يا گهڻ-رياستي وفاقي نظام آهن، اُتي وفاق ۾ گڏ رهندڙ قومن يا رياستن / صوبن وچ ۾ مالياتي وسيلن جي ورهاست کي بنيادي اهميت حاصل هوندي آهي، جنهن کي معاشي

وفاقيت (Fiscal Federalism) يا معاشي عدم مركزيت (Fiscal Decentralization) پڻ چيو ويندو آهي. اهڙين جمهوري وفاقي رياستن ۾ اهو استحفاق قومن يا رياستن / صوبن جو هوندو آهي، ته اهي گڏجي طئي ڪن، ته آخر وفاق کي پنهنجو انتظام هلائڻ لاءِ ڪيترا وسيلا ڏنا وڃن؟ ڇاڪاڻ ته وفاق ته هڪ معاهدي ۽ انتظامي سرشتي جو نالو آهي، جڏهن ته ان جون اڪايون قومن يا رياستن / صوبن تي مشتمل هجن ٿيون؛ پر پاڪستان دنيا جو اهڙو واحد نام نهاد وفاق آهي، جتي ”اُپتي گنگا“ وهي ٿي. ڇهه ڏهاڪا گذرڻ باوجود پاڪستان ۾ وفاقي ڍانچو برطانوي بينڪيتي طرز جو آهي، جنهن جو بنياد اختيارن جي مركزيت ۽ مخصوص ناجائز مفادن وارو رهيو آهي.

قومي مالياتي ڪميشن ايوارڊ پاڪستان ۾ شروع کان تڪراري ۽ پنجاب جي مفادن تحت ٺهندو رهيو آهي. جڏهن اوڀر پاڪستان اسان سان گڏ هو ۽ اهو آبادي جي تناسب جي حساب سان سمورن صوبن ته ڇا! پر سڄي اولهه پاڪستان کان به گهڻائيءَ ۾ هو ته اين ايڇ سي ايوارڊ جو بنياد آبادي نه پر روپنيو ۽ زميني پڪيٽ (Inverse Population Density) هئا. ڇاڪاڻ ته پنجاب رڳو ان صورت ۾ ئي ملڪ جي وسيلن جي ڦرلٽ ڪري سگهيو ٿي؛ پر بنگال جي عليحدگيءَ کانپوءِ جڏهن پنجاب آباديءَ جي لحاظ کان باقي سمورن صوبن کان گهڻائيءَ جي حيثيت ۾ آيو، ته 1974ع جي اين ايڇ سي ايوارڊ تحت، صوبن وچ ۾ مالياتي ورڇ جو بنياد اڳ جيان روپنيو ۽ زمين بجاءِ اڪيلي سر آباديءَ کي بڻايو ويو. جيڪو اڄ تائين قائم آهي. هونئن دنيا جي پنجويهن وفاقي رياستن ۾ اهڙو ڪوبه وفاق سرشتو نه آهي، جنهن ۾ صوبن وچ ۾ مالياتي ورڇ جو بنياد ۽ معيار رڳو اڪيلي سر آبادي هجي. موجوده ايوارڊ تحت سڀ کان اول ته 55 سيڪڙو حصو سڌيءَ ريت مرڪز کنيو وڃي، جنهن کي Vertical Distribution چيو ويندو آهي ۽ باقي رهيل 45 سيڪڙو حصي مان وري پنجاب کي 57.36 سيڪڙو، سنڌ کي 23.71

سيڪڙو، بلوچستان کي 5.11 سيڪڙو ۽ پختونخواهه کي 13.82 سيڪڙو ڏنو وڃي ٿو، جنهن کي ورڇ جوڳو ڀول چيو ويندو آهي. دنيا ۾ ڪٿي به ڪنهن به وفاقي نظام تحت وسيلن جي اهڙي ناجائز ورڇ جو ڪو مثال موجود نه آهي. يعني ٻنهي طرفن کان ان فارمولا تحت ملڪ جي مالياتي ايوارڊ جي صورت ۾ مالياتي وسيلن جو وڏو حصو پنجاب کنيو وڃي. جڏهن ته ملڪ جي مجموعي مالياتي آمدنيءَ ۾ سنڌ لڳ ڀڳ 70 سيڪڙو حصو ڏئي ٿي ۽ جيڪڏهن اين ايڇ سي ايوارڊ جو تعين روپنيو جي پيداوار جي بنياد تي ڪيو وڃي ته پنجاب جو حصو وڃي 23.04 سيڪڙو بيهندو ۽ سنڌ کي 69.02 سيڪڙو حصو ملندو. نتيجي ۾ مالياتي وسيلن جي ورڇ پاڪستان ۾ هميشه مرڪز ۽ صوبن توڙي پنجاب ۽ ٻين صوبن وچ ۾ مستقل تڪرار جو سبب رهي آهي.

اين ايڇ سي ايوارڊ جي حوالي سان هيٺين ڳالهين تي عمل ڪانسواءِ صوبائي خودمختياريءَ جي سوال جي اهميت هڪ ڌوڪي ڪانسواءِ ٻيو ڪجهه نه هوندي.

- سڀ کان اڳ ۾ وسيلن ۽ آمدنيءَ جي ورهاست جي هن ايوارڊ کي قومي مالياتي ايوارڊ بدران ”وفاقي مالياتي ايوارڊ“ سڏيو وڃي، ڇاڪاڻ ته پاڪستان هڪ قوم نه پر گهڻين قومن جو الحاق / وفاق آهي.
- وفاق ۽ صوبن وچ ۾ جيڪا ناٿي جي ورهاست ٿئي ٿي، ۽ جنهن کي Vertical Distribution سڏيو وڃي ٿو، ان جو 1997ع کان اڳ وارو تناسب بحال ڪيو وڃي، جنهن موجب مرڪز کي ويهه سيڪڙو ۽ صوبن کي آسي سيڪڙو ڏنو ويندو هو. جڏهن ته موجوده وقت ۾ ورهاست موجب مرڪز پنجونجاهه سيڪڙو کڻي ٿو، جڏهن ته صوبن کي پنجيتاليهه سيڪڙو حصو ڏنو وڃي ٿو، جيڪا سراسر معاشي ڦرلٽ ۽ اقتصادي آپيشاهي آهي.
- موجوده آئين جي آرٽيڪل 160 (ڊي) مطابق به مرڪز کي صوبن وچ ۾ وسيلن ۽ ناٿي جي ورهاست ۾ ڪابه مداخلت نه ڪرڻي

بابت ڪوبه فيصلو ڪرڻ جو اختيار صرف ”ڪائونسل آف ڪامن انٽريست“ کي آهي. ان ڪري وفاقي حڪومت کي اهڙو ڪوبه اختيار نه آهي؛ ۽ تيل تي ڊيوٽيءَ کي ايوارڊ جو حصو نه بڻايو وڃي.

- وفاقي حڪومت سمورن ٽيڪسن جي گڏ ڪرڻ جي معاوضي طور 5 سيڪڙو ڪٽوٽي ڪري ٿي. جڏهن ته ان جو انتظامي خرچ عملي طور 1 سيڪڙو کان به گهٽ آهي. ان ڪري واڌو 4 سيڪڙو پڻ صوبن جي حوالي ڪيو وڃي.

چارٽ 1:

مرڪز ۽ صوبن وچ ۾ وسيلن جي موجوده ورڇ				
مرڪز 55 سيڪڙو		صوبا 45 سيڪڙو		
قومي مالياتي ايوارڊ جي صوبن وچ ۾ ورڇ جا موجود ۽ ٻيا تجويز ڪيل فارمولا				
صوبو	آبادي	غربت ۽ پسماندگي	روينيو ڪليڪشن	زمين / جاگرافيائي پکيڙ
پنجاب	57.36 سيڪڙو	20.6 سيڪڙو	23.04 سيڪڙو	4.32 سيڪڙو
سنڌ	23.71 سيڪڙو	22.5 سيڪڙو	69.02 سيڪڙو	7.18 سيڪڙو
بلوچستان	5.11 سيڪڙو	24.9 سيڪڙو	2.40 سيڪڙو	82.0 سيڪڙو
پختونخواهه (سرحد)	13.82 سيڪڙو	32.0 سيڪڙو	5.54 سيڪڙو	6.5 سيڪڙو

Source: Jami Chandio, “Crisis of Federalism and Prospects for Provincial Autonomy in Pakistan”, 2009, Chapter 3.

آهي. ان ڪري صوبن وچ ۾ ورهاست يعني Horizontal Distribution کي اين ايڇ سي ايوارڊ ۾ شامل نه ڪيو وڃي.

- صوبن وچ ۾ ناٿي جي ورهاست اتفاق راءِ سان نه پر عالمي اصولن، انصاف پسند جمهوري روايتن ۽ اڪثريتي راءِ تحت ڪئي وڃي. چاڪاڻ ته اتفاق راءِ جو مطلب وڌو پاور آهي. جيڪو عملي طور هڪ بالادست صوبي / قوم جي هڪ هٿيءَ کي فيصلا ڪن سگهه بخشي ٿو. متضاد مفادن جي اهڙي پيچيده صورتحال ۾ ڪوبه نبيرو يا فيصلو جمهوري طور اڪثريت راءِ سان ئي ڪري سگهجي ٿو.

- صوبن وچ ۾ ناٿي جي ورهاست آباديءَ بدران گهڻ رُخي فارمولا تحت ڪئي وڃي، جنهن ۾ بنيادي اهميت روينيو ۽ غربت کي ڏني وڃي.
- جنرل سيلز ٽيڪس کي مڪمل طور صوبن جي تحويل ۽ اختيار ۾ ڏنو وڃي. آئين جو آرٽيڪل 142 به اهڙي هدايت ڪري ٿو.

- صوبن جي ڪنهن به ٽيڪس کي وفاقي مالياتي ايوارڊ جي TORs ۾ شامل نه ڪيو وڃي.

- گئس ڊولپمينٽ سرچارج جو اصولي طور مالياتي ايوارڊ سان ڪوبه تعلق نه آهي؛ ۽ نه هٽڻ گهرجي. صدر کي رڳو انهن ٽيڪسن کي شامل ڪرڻ جو اختيار آهي. جيڪي مرڪز ۽ صوبن وچ ۾ ورهايا وڃن ٿا. جڏهن ته حقيقت ۾ جي ڊي ايس (GDS) ڪو ٽيڪس نه پر هڪ قسم جي في آهي. ان ڪري اهو مڪمل طور صوبائي معاملو هٽڻ گهرجي؛ ۽ تازو ان کي مالياتي ايوارڊ ۾ شامل ڪرڻ جي جيڪا ڪوشش ٿي رهي آهي، اها نه رڳو غير آئيني آهي؛ پر صوبائي خودمختياريءَ جي روح جي ٽي خلاف آهي.

- موجوده وفاقي حڪومت تيل تي ڊيوٽيءَ کي پڻ اين ايڇ سي جو حصو بڻائڻ جي ڪوشش ڪري رهي آهي. جڏهن ته آئين مطابق ان

قدرتي وسيلن جي پيداوار، ڦرلٽ ۽ صوبائي خودمختياري:

قدرتي وسيلن لکين ڪروڙين سالن جي فطري لڦائن ۽ مرحلن جي گذرڻ کانپوءِ جڙن ٿا، ۽ دنيا ۾ جتي به اهي نڪرن ٿا، انهن کي اُتي وسندڙ قومن ۽ ماڻهن لاءِ پاڳ ۽ بخت جي علامت سمجهيو ويندو آهي. پر جديد بينڪيٽي نظام ۾ اهي قدرتي وسيلن جي وارث قومن ۽ عوام لاءِ آڀاڳ، ڦرلٽ ۽ معاشي نسل گشيءَ جي علامت بڻجي ويا آهن. پاڪستان ۾ سنڌي ۽ بلوچ پنهنجن قدرتي وسيلن سبب بدترين معاشي ڦرلٽ جو شڪار ٿيا آهن، ۽ اها ڦرلٽ گذريل ڇهن ڏهاڪن کان جاري آهي، جنهن ۾ ڏينهن ڏينهن اضافو ته ٿي رهيو آهي، پر ان جي سدباب جو پري پري تائين ڪو امڪان نظر نه ٿو اچي. مثال طور سنڌ پاڪستان جي مجموعي گئس جي پيداوار جو 71 سيڪڙو پيدا ڪري ٿي. جڏهن ته بلوچستان جي گئس جي پيداوار ۾ حصيداري 22 سيڪڙو آهي. پنجاب جو ان ۾ حصو 5 سيڪڙو ۽ پختونخواهه جو 2 سيڪڙو آهي. تيل جي پيداوار ۾ به سنڌ جي حصيداري 56 سيڪڙو آهي، جڏهن ته پختونخواهه صوبو 18 سيڪڙو، پنجاب 25 سيڪڙو ۽ بلوچستان 1 سيڪڙو تيل پيدا ڪن ٿا. ملڪ ۾ ڪوئلي جي پيداوار ۾ به سنڌ جو حصو 41 سيڪڙو، تيل، گئس ۽ ڪوئلي جي رزروس ۾ به سنڌ جو حصو سمورن صوبن کان وڌيڪ آهي. مثال طور گئس جي رزروس ۾ سنڌ جو حصو 58 سيڪڙو آهي، تيل جي ذخيرن ۾ 40 سيڪڙو ۽ ڪوئلي جي ذخيرن ۾ سنڌ جو حصو 88.7 سيڪڙو آهي. جڏهن ته وفاق جيڪو دراصل پنجاب جي حڪمران طبقي جي ناجائز سياسي ۽ معاشي مفادن جو علمبردار آهي، سو قدرتي وسيلن جي رائلٽيءَ جو 88.5 سيڪڙو مٿان ٿي مٿان ڦريو ۽ کنيو وڃي، ۽ صوبن کي فقط 12.5 سيڪڙو حصو ملي ٿو، جيڪو به ڪامورا شاهيءَ ۽ حڪومتن جي ڪرپشن جي ور چڙهيو وڃي، ۽ ان مان تيل، گئس ۽ ڪوئلو پيدا ڪندڙ ضلعن ۽ صوبن ۽ خاص طور تي سنڌ ۽ بلوچستان کي ڪجهه به هٿ حاصل نه ٿو ٿئي. ان جو رڳو هڪ واضح مثال بددين ضلعو آهي، جيڪو ضلعو ملڪ ۾ تيل جي پيداوار ۾ سڀني کان مٿي

آهي، ان جي ترقياتي حالت بدترين آهي. يو اين ڊي پيءَ جي انساني ترقيءَ بابت 2003ع جي رپورٽ ۾ پاڪستان جي 91 (پاڪستان ۾ هاڻي 109 ضلعا آهن) ضلعن مان بددين جو نمبر 60 هون هو. قدرتي وسيلن جي شعبي ۾ ڪم ڪندڙ ڪمپنين ۾ به سنڌين ۽ بلوچن جو انگ اتي ۾ لوڻ برابر آهي. يعني جيڪو صوبو روزانو 67140 بيرل تيل ۽ 9.99 ارب ڪيويڪ فٽ گئس پيدا ڪري ٿو، ۽ جنهن جو ملڪ جي روينيو جي پيداوار ۾ حصو 70 سيڪڙو هجي، ان جي معاشي حالت اها آهي، جو ان جي 37 سيڪڙو آبادي غربت جي لڪير کان هيٺ زندگي گذاري رهي آهي، ان جا 70 سيڪڙو ڳوٺاڻا ماڻهو بي زمين هاري آهن. لڳ ڀڳ ساڳي حالت بلوچستان، پنجاب جي سرائيڪي خطي ۽ پختونخواهه جي اڪثريتي علائقن جي آهي، جتي انيڪ قدرتي وسيلن هوندي به اصلوڪا ماڻهو ڏٽيل، ڦريل، ماريل ۽ زندگيءَ جي بنيادي سهولتن ۽ جياپي جي ذريعن کان محروم آهن. ان صورتحال ۾ تيسين ڦيرو ممڪن نه آهي، جيسين قدرتي وسيلن تي مڪمل اختيار صوبن ۽ ان جي تاريخي طور اصلوڪن ماڻهن کي نه ٿو ڏنو وڃي.

چارت 2:

ملڪ ۾ قدرتي وسيلن جي وچ ۽ رائلٽيءَ جو چارٽ		
صوبو	گئس پيداوار (في سيڪڙو)	تيل جي پيداوار (في سيڪڙو)
سنڌ	71	56
پنجاب	5	25
پختونخواهه	2	18
بلوچستان	22	0.1

- Each province receives 12.5% of the total revenue it contributes to the national pool from resource exploitation.
- The Federal center keeps the other 88.5 % of the royalty.

Source: Pakistan Energy Year book 2008, Ministry of Petroleum and Natural Resources, Government of Pakistan.

چارت 5:

پاڪستان ۾ صوبن جي تيل پيداوار جو چارٽ 2006_07ع		
صوبو	تيل پيداوار (ملين بيرل)	سيڪڙو
سنڌ	13.87	56.36
پنجاب	7.85	31.91
سرحد	2.8	11.619
بلوچستان	0.024	0.1
پاڪستان	24.61	100 سيڪڙو

Source: Pakistan Energy Year Book – 2007, Ministry of Petroleum and Natural Resources GOP

چارت 6:

صوبن جي سالياني گئس پيداوار جو چارٽ 2006_07ع				
صوبو	نان ايسوسيٽيڊ گئس (MMCF)	ايسوسيٽيڊ گئس (MMCF)	ڪل (MMCF)	سيڪڙو
سنڌ	979,198	21,217	1,000,415	70.77
پنجاب	52,481	16,127	68,608	4.58
سرحد	22,818	3,552	26,370	1.86
بلوچستان	318,188	0	318,188	22.50
پاڪستان	1372,685	40,896	1413,581	100 سيڪڙو

Source: Pakistan Energy Year Book – 2007

چارت 3:

سنڌ جا تيل ۽ گئس جا وسيلا			
ڪوئلو (ملين ٽن)	تيل (ملين بيرل)	گئس (ملين CFT)	
4.87	23.93	1,400,026	ملڪي پيداواري
2.01	13.30	982,035	سنڌ جي پيداوار
41	56	70	سنڌ جو حصو (في سيڪڙو)

Pakistan Energy Year Book – 2006

چارت 4:

قدرتي وسيلن جا موجود ذخيرا (30 جون 2006ع تائين)			
ڪوئلو (ملين ٽن)	تيل (ملين بيرل)	گئس (TCF)	
185,173	324.473	33.11	ملڪي ذخيرا
184,623	127.36	19.33	سنڌ جا ذخيرا
99.7	40	58	سنڌ جو حصو (في سيڪڙو)

Pakistan Energy Year Book - 2006

ڇاڙت 7:

سنڌين، سرائيڪين ۽ بلوچن جو مجموعي طور ملڪ جي بيوروڪريسيءَ ۾ وڌيڪ تي به نالو نه رهيو آهي.

ملڪ جا وفاقي ادارا ملڪ تي قابض پنجابي ۽ اردو ڳالهائيندڙ حڪمران طبقي جي ناجائز مفادن جا آئينيدار ۽ مخالف رهيا آهن. مثال طور ملڪ جي بري، بحري ۽ فضائي فوج جا ادارا، ملڪ جي چئني صوبن ۽ سندن اصلوڪين قومن جا نمائندا نه آهن. هڪ محتاط اندازي مطابق پاڪستان جي فوج ۾ هيٺين سطح تي پنجاب (پنجابين) جو حصو 68 سيڪڙو ۽ مٿين سطح تي 79 سيڪڙو آهي. جيتوڻيڪ اوڀر پاڪستان يعني بنگال ملڪ جي مجموعي آباديءَ جو 56 سيڪڙو حصو هو، پر ان باوجود نه رڳو سندن ٻوليءَ ۽ قومي تشخص کي نظر انداز ڪيو ويو، پر کين فوج سميت سمورن وفاقي ادارن ۾ نمائندگي فقط ڏيکاءُ خاطر به نه ڏني وئي. اهو سراسر غلط آهي ته ڪو اوڀر بنگال پارٽي ملڪ کان ڌار ٿيو، حقيقت اها آهي ته کين جڙ ته عملي طور زوريءَ ڏيڪي ملڪ کان ڌار ڪيو ويو، ڇاڪاڻ ته اڪثريتي آباديءَ سبب اوڀر پاڪستان يعني بنگال پنجابي- پناهگير مستقل مفاد جي لاءِ هڪ مستقل خطرو بڻيل هو. (ڏسو ڇاڙت 9 ۽ 10)

*ملڪ جي وفاقي بيوروڪريسيءَ ۾ قومن جي نمائندگيءَ تي نظر وجهجي، ته عجب وٺيو وڃي. يعني 1973ع تائين ملڪ جي وفاقي بيوروڪريسيءَ ۾ پنجابي 49.3 سيڪڙو هئا، پشتون 10.5 سيڪڙو، سنڌي 3.1 سيڪڙو، اردو ڳالهائيندڙ 30.1 سيڪڙو، فاتا 2.6 سيڪڙو ۽ آزاد ڄمون ڪشمير 1.8 سيڪڙو هئا، جڏهن ته ڀٽي صاحب جي دؤر ۾ ۽ ويندي ان کان پوءِ 1983ع تائين جو تناسب هن ريت هو: پنجابي 54.9 سيڪڙو، پشتون 13.4 سيڪڙو، سنڌي 5.4 سيڪڙو، اردو ڳالهائيندڙ 17.4 سيڪڙو، فاتا 3.6 سيڪڙو ۽ آزاد ڄمون ڪشمير 1.9 سيڪڙو. اهڙيءَ ريت 1986ع

* Jami Chandio, "Crisis of Federalism and Prospects for Provincial Autonomy in Pakistan", 2009, p.186

صوبن جي سالياني گئس پيداوار ۽ استعمال 2006-07			
صوبو	گئل گئس پيداوار (MMCF)	استعمال ٿيندڙ گئس (MMCF)	ريشوا استعمال بمقابله پيداوار (في سيڪڙو)
سنڌ	1,000,415	459,369	15.91
پنجاب	68,608	638,008	930
سرحد	26,370	42,480	161
بلوچستان	318,188	82,138	25.81

Source: Pakistan Energy Year Book – 2007

وفاقي بيوروڪريسيءَ ۾ ننڍن صوبن جي اصلوڪن رهواسين جي نمائندگي:

جيئن پاڪستان ۾ ڪڏهن به آمريتي توڙي چونڊيل حڪومتن جي دؤرن ۾ سمورن صوبن ۽ انهن ۾ وسندڙ تاريخي قومن جو نمائنده وفاق موجود نه رهيو آهي، تيئن پاڪستان جي ڪنهن به مرڪزي اداري کي صحيح معنيٰ ۾ وفاقي ادارو ڪوئي نه ٿو سگهجي. بيوروڪريسي ڪنهن به ملڪ ۾ ان ملڪ جي رياستي ڍانچي، پاور اسٽرڪچر، طاقت جي توازن ۽ مجموعي طور رياست تي قابض قوتن جي مفادن جي آئينيدار هوندي آهي، ان ڪري ئي بيوروڪريسيءَ کي سڄيءَ دنيا اندر رياست جو انتظامي هٿيار ڪوٺيو ويندو آهي. پاڪستان جي بيوروڪريسي به جيئن ته مجموعي طور اسٽيبلشمينٽ جو حصو آهي، ان ڪري اتي به اهو ئي پنجابي- پناهگير ٽولو حاوي رهيو آهي، جيڪو هونئن ئي اسٽيبلشمينٽ تي حاوي آهي. پاڪستان ۾ ملٽري ۽ سول بيوروڪريسيءَ ۾ پنجاب ۽ پنجابين جي قطعي اڪثريت رهي آهي، جنهن ۾ ٻئي نمبر تي اردو ڳالهائيندڙ پناهگير ۽ ٽئين نمبر تي پٺاڻ سندن جوڙيوال رهيا آهن. باقي

چارت 9:

پاڪستاني ۾ فوجي آفيسر شاهي - 1955 (پهريون ڏهاڪو)		
اولهه پاڪستان	اوپر پاڪستان / اوڀر بنگال	
3	0	ليفٽيننٽ جنرل
20	0	مييجر جنرل
34	1	برگيڊيئر
49	1	ڪرنل
198	2	ليفٽيننٽ ڪرنل
590	10	مييجر
593	7	نيوي آفيسر
640	40	ايئر فورس آفيسر

Source: Dawn, 9 January 1956, Cited in Mizanar Rehman, 'The Emergence of Bangladesh as a Sovereign State,' Ph.D thesis, Institute of Commonwealth Studies, 1975, p. 67.

چارت 10:

مرڪزي سيڪريٽريٽ ۾ اعليٰ آفيسر شاهي، 1955 (پهريون ڏهاڪو)		
اولهه پاڪستان	اوپر پاڪستان / اوڀر بنگال	
19	0	سيڪريٽري
38	3	جوائنٽ سيڪريٽري
123	10	ڊپٽي سيڪريٽري
510	38	انڊر سيڪريٽري

Source: Pakistan Constituent Assembly Debates, vol. 1, 7 January 1956, Cited in Mizanar Rehman, 'The Emergence of Bangladesh as a Sovereign State,' p. 68.

تائين اهو تناسب ڪجهه هيئن هو. يعني پنجاب 55.3 سيڪڙو، پشتون 12.6 سيڪڙو، سنڌي 7.2 سيڪڙو، اردو ڳالهائيندڙ 18.2 سيڪڙو، فاتا 1.4 سيڪڙو ۽ آزاد جمون ڪشمير 1.7 سيڪڙو هئا. 1986ع کانپوءِ به ان صورتحال ۾ ڪا بهتر تبديلي اچڻ بجاءِ صورتحال بتدريج خراب ٿيندي وئي آهي. خاص طور تي مشرف جا گذريل 9 سال سنڌين ۽ بلوچن کي مڪمل طور ديوار سان لڳايو ويو ۽ ملڪ ۾ پنجابي-پناهگير مستقل مفاد کي ملڪ جي اچي ڪاري جو مالڪ بڻايو ويو. صوبائي بيوروڪريسيءَ ۾ به صورتحال ڪا گهڻي مختلف نه رهي آهي. مثال طور رڳو اهو ڏسجي ته گذريل ڇهن ڏهاڪن کان سنڌ جو چيف سيڪريٽري، هوم سيڪريٽري ۽ آءِ جي پوليس گهڻا ڀيرا سنڌي رهيو آهي؟ جيڪڏهن پاڪستان ۾ اچي ڪاري جي مالڪ ملٽري ۽ سول بيوروڪريسي رهندي، ۽ صوبن ۾ به اصولوڪن ڌرتيءَ ڏئين بجاءِ بيوروڪريسيءَ ۽ انتظامي مشينريءَ تي ڌاريا قابض هوندا، ته پوءِ صوبائي خودمختياري سواءِ مظلوم قومن سان هڪ ڌوڪي ۽ ڌولاب جي ڀيڻ ڪهڙي معنيٰ رکي ٿي؟

چارت 8:

وفاقي ڪامورا شاهيءَ ۾ قومن ۽ نسلي گروهن جي نمائندگيءَ جو تناسب			
	1986	1983	1973
پنجابي	55.3 سيڪڙو	54.9 سيڪڙو	49.3 سيڪڙو
پشتون	12.6 سيڪڙو	13.14 سيڪڙو	10.5 سيڪڙو
سنڌي	7.2 سيڪڙو	5.4 سيڪڙو	3.1 سيڪڙو
اردو ڳالهائيندڙ	18.2 سيڪڙو	17.4 سيڪڙو	30.1 سيڪڙو
فاتا	1.4 سيڪڙو	3.6 سيڪڙو	2.6 سيڪڙو
آزاد ڪشمير	1.7 سيڪڙو	1.9 سيڪڙو	1.8 سيڪڙو

Source: Charles H. Kennedy, "Managing Ethnic Conflict: The Case of Pakistan", Regional Politics and Policy (Spring 1993): p. 138.

پاڻي تڪرار ۽ قومي / صوبائي خودمختياري:

پاڻي جي ورهاست هن ملڪ اندر صوبن ۽ خاص طور تي سنڌ ۽ پنجاب وچ ۾ هڪ وڏي ۽ نه کٽندڙ تڪرار جو سبب ۽ محرڪ بڻجي چڪي آهي، جنهن وفاق جي رهيل ڪهليل وجود ۽ جواز کي به داء تي لڳائي ڇڏيو آهي. حقيقت ۾ سنڌ ۽ پنجاب جو پاڻي جي ورهاست تي تڪرار اڄ جو نااهي، اهو ننڍي کنڊ ۾ انگريز راج، يعني 1859ع کان هلندو اچي ۽ ان جو آغاز تڏهن ٿيو جڏهن اڻ ورهايل پنجاب، هندستان ۾ برطانوي راج دوران ناجائز طور تي سنڌو درياھ تي ڊيم ۽ آبپاشي جا تڪراري منصوبا جوڙڻ شروع ڪيا. هونئن به پاڻي جي ورهاست سموري دنيا ۾ هڪ وڏو حساس معاملو رهيو آهي، ان ڪري ان جا قانون پڻ عالمي طور نهايت سخت هوندا آهن. دنيا جو اهو مڃيل عالمي اصول آهي، ته درياھن تي آخري ۽ فيصلا تڏو حق پڇڙيءَ وارن جو هوندو آهي، ۽ پڇڙيءَ وارن (Lower Riparian) جي مرضيءَ ۽ قانوني اجازت توڙي رضامنديءَ يا معاهدي کانسواءِ مٿين حصيدار کي درياھ تي بند ٻڌڻ، پاڻي ڪٽڻ يا ڪوبه ايريجيشن جو منصوبو جوڙڻ جو اختيار نه هوندو آهي. پر پنجاب انگريز راج کان وٺي ان مڃيل عالمي اصول جي سراسر پيچڪڙي ڪندو رهيو آهي. تاريخ جي هڪ حقيقت اها به آهي، ته پنجاب انگريز سامراج جو منظور نظر صوبو بڻيل هو. ڇاڪاڻ ته پنجاب هميشه انگريزن جو ساٿ ڏنو هو. جڏهن ته سنڌ ان جي مقابلي ۾ هڪ نظرانداز ٿيل ۽ ديوار سان لڳل علائقو هو. جنهن کي انگريزن بمبئي سرڪار سان ملائي رڳو هڪ ڊويزن تائين محدود ڪري ڇڏيو هو. پر ان باوجود اڄوڪي پاڪستان جي پيٽ ۾ سنڌ کي انگريز راج ۾ وري به پاڻيءَ جو جائز حصو ملندو رهيو، ۽ سنڌ انڊس بيسن درياھن يعني سنڌو جهلم، چناب، راوي، بياض ۽ ستلج جي پاڻيءَ ۾، پڇڙيءَ واري ڌر جي حيثيت ۾ حصيدار هئي. پر پنجاب جي

اختيارين برطانوي راج ۾ پنهنجي مراعت يافتہ حيثيت جو فائدو وٺندي، انڊس بيسن درياھن تي ناجائز طور ڊيم ۽ ڪئنال ٺاهڻ جو سلسلو شروع ڪري ڇڏيو. جنهن جو ثبوت 1855ع کان 1901ع جي وچ ۾ تعمير ڪيل سرهند ڪئنال، لوئر چناب ڪئنال ۽ لوئر جهلم ڪئنال آهن. ساڳيءَ طرح 1908ع ۾ پهڙپور ڪئنال ۽ 1917ع ۾ اڀر سوات ڪئنال تعمير ڪيا ويا، جيڪي سراسر ناجائز ۽ غير قانوني هئا. 1915ع ۾ پنجاب جي اختيارين تـ ڪئنالي منصوبو شروع ڪيو، جنهن تحت ناجائز طور جهلم ڪئنال، چناب ڪئنال ۽ لوئر باري ڪئنال تعمير ڪيا ويا. پر جڏهن پنجاب طرفان پاڻيءَ تي گڏيل حقن جي احترام جون سموريون حدون لتاڙيندي، 1919ع ۾ جڏهن ستلج ويلي منصوبي جي غير قانوني تعمير شروع ڪئي وئي، جن ۾ يارنهن ڪئنال ۽ چار بيا آبپاشيءَ جا منصوبا شامل هئا، تڏهن وڃي برطانوي حڪومت پڻ ان جو نوٽيس ورتو ۽ ايئن اها دانھن مرڪزي سرڪار ڏانهن وئي ۽ انگريز سرڪار طرفان ”ڪاٽن ڪميشن“ جو قيام عمل ۾ آيو ۽ ان ڪميٽيءَ پنجاب جي ان فيصلي کي رد ڪيو ته ڪو پنجاب پڇڙيءَ واري ڌر يعني سنڌ جي مرضيءَ کانسواءِ انڊس بيسن درياھن تي ڪي به بند يا ڪئنال تعمير ڪري سگهي ٿو. جڏهن پنجاب طرفان اها اُره زورائي بند نه ٿي، ته 1935ع ۾ هڪ ڀيرو وري انگريز سرڪار طرفان ”اينڊرسن ڪميٽي“ جوڙي وئي، جنهن ۾ پنجاب جو اهو اعتراض پڻ شامل ڪيو ويو، ته سنڌ کي سکر بئراج ٺاهڻ جو ڪوبه اختيار نه آهي. ڪميٽيءَ 30 مارچ 1935ع ۾ پنهنجي رپورٽ جاري ڪئي، پر ان رپورٽ جي بنياد تي حڪومت پاران حتمي رپورٽ ٽيهين مارچ 1937ع تي جاري ڪئي وئي، ۽ فيصلا ٻڌايا ويا. پنجاب هڪ ڏينهن لاءِ به بس نه ڪئي، ۽ ان پنهنجا ناجائز آبپاشيءَ جا منصوبا جوڙڻ جو سلسلو جاري رکيو. پاڪستان جي حڪمرانن جي پيٽ ۾ انگريز سامراج جي حڪومت نسبتاً انصاف پسند هئي، جنهن پنجاب

جي مراعت يافتہ حیثیت جي باوجود ہمیشہ پاڻيءَ جي انصاف پسند ورهاست تي زور ڏنو ۽ پنجاب کي ہمیشہ ان جي پيڪڙيءَ کان روڪيو. ان جو هڪ مثال 1945ع جو سنڌ طاس معاهدو آهي. اهو معاهدو ڪلڪتي هاءِ ڪورٽ جي تڏهوڪي چيف جسٽس راءِ (جنهن جي نالي سان راءِ ڪميشن قائم ٿي) جي اڳواڻيءَ ۾ ڪيو ويو جنهن کي هندستان جي مرڪزي سرڪار طرفان مقرر ڪيو ويو هو. ڇاڪاڻ ته سنڌ هڪ ڀيرو وري 1939ع ۾ انگريز سرڪار وٽ دانهن ڪئي ته بڪرا ڊيم جي نالي ۾ پنجاب سنڌ جو پاڻي چورائڻ جو ارادو رکي ٿو. راءِ ڪميشن واضح طور پنجاب جي ان موقف کي مڪمل طور رد ڪيو. ته ڪو پنجاب کي گڏيل پاڻيءَ تي پڇڙيءَ واري ذريعي سنڌ جي مرضيءَ کانسواءِ آبپاشيءَ جا ڪي به منصوبا جوڙڻ جو اختيار آهي. راءِ ڪميشن جي سفارشن ۽ فيصلن جي نتيجي ۾ 1945ع ۾ سنڌ - طاس پاڻي معاهدو عمل ۾ آيو جنهن تي سنڌ ۽ پنجاب جي اختيارين صحيحون ڪيون. پر الميو اهو آهي، ته پنجاب ان کانپوءِ به پنهنجي اڳوڻي پاڻيءَ جي ڦرلٽ جي روش کي نه روڪيو. ۽ پنجاب پنهنجي هٿ، هوڏ ۽ ڦرلٽ کي مختلف منصوبن جي صورت ۾ جاري رکيو.

پاڪستان ٺهڻ کانپوءِ جڏهن پاڪستان پاران ڀارت سان ”انڊس بيسن ٽريٽي“ نالي معاهدو ڪيو ته ان وقت ملڪ ۾ ون يونٽ هو. ۽ سنڌ کان قومي ته ڇا! پر صوبائي حيثيت به ڪسي وئي هئي. ۽ سنڌ کي ان نام نهاد معاهدي جي سمورن مرحلن ۽ معاملن ۾ شامل نه ڪيو ويو ۽ پنجاب گڏيل پاڻيءَ وارا ٽي درياھ ڀارت کي وڪڻي ڇڏيا، جن تي انگريز ڏور کان وٺي سنڌ جو قانوني حق مڃيل هو. ترببلا ۽ منگلا ڊيم پيري به اهوئي ٿيو. ۽ نه رڳو سنڌ کي ان مان گهربل حصو ڪڏهن به نه مليو. پر سنڌ جي زراعت، تمر جي قيمتي ۽ ناياب پبلن ۽ ڪچي جي سموري زندگيءَ کي ڪاپاري ڏڪ لڳو.

¹ ”پاڻيءَ جو تڪرار سنڌ ۽ پنجاب وچ ۾ تمام پراڻو آهي، ان جو سادو مثال هيءُ آهي، ته هن وقت تائين ان حوالي سان ڇهه ڪميشن جڙي چڪا آهن، جن اهو تڪرار حل ڪرڻ لاءِ سفارشن ترتيب ڏنيون. پر تڪرار پنهنجي جاءِ تي اڄ تائين نه رڳو جيئن جو تئين موجود آهي. پر ڏينهن ڏينهن وڌي ۽ تيز ٿي رهيو آهي. 1935ع ۾ ”انڊرسن ڪميشن“ جوڙي وئي، 1941ع ۾ ”انڊس راءِ ڪميشن“ جوڙي، 1968ع ۾ ”اختر حسين ڪميشن“ ٺاهي وئي، 1970ع ۾ ”فضل اڪبر ڪميشن“ ترتيب ڏني وئي، 1981ع ۾ ”انوارالحق ڪميشن“ جو قيام عمل ۾ آيو، 1983ع ۾ ”حليمان ڪميشن“ ٺهي، پر پاڪستان ۾ صوبن ۽ خاص طور تي سنڌ ۽ پنجاب وچ ۾ پاڻيءَ جو تڪرار حل نه ٿيو. 1991ع جي پاڻي معاهدي جي نتيجي ۾ انڊس رور سسٽم اٿارٽيءَ يعني ”ارسا“ جو قيام به ان ڪري عمل ۾ آندو ويو هو، ته اها اٿارٽي پاڻيءَ جي ٺاهه موجب پاڻيءَ جي صحيح ورڇ کي يقيني بڻائي تڪرار کي حل ڪرڻ ۾ ڪردار ادا ڪندي. پر ان جي اُبتڙ نه رڳو پاڻيءَ جي ورڇ انصاف جي تقاضائن موجب نه ڪري سگهي. پر واڍيا جيان اها به پنجاب حڪومت جي هٿن ۾ ڪيڏندي رهي ۽ بدستور ڪيڏندي رهي ٿي.“

اڄڪلهه چيو وڃي ٿو ته 1991ع جي پاڻي معاهدي تي عمل ڪيو وڃي. حقيقت اها آهي ته:

¹ جامي چانڊيو، تبديليءَ جا محرڪ ۽ سنڌ جو آئيندو، سهيڙ: منير چانڊيو سينئر فار بيس اينڊ سول سوسائٽي حيدرآباد، 2007، ص: 107-106

² ”خود 1991ع جو پاڻي معاهدو به ڄام صادق جي غير نمائندا حڪومت معرفت سنڌ تي زوريءَ مڙهيو ويو هو. سنڌ جي ماهرن ۽ عوام توڙي سياسي پارٽين ان وقت جيڪا ان جي سخت مخالفت ڪئي هئي، ان جو سمورو رڪارڊ اڄ به موجود آهي. پر هاڻي پنجاب حڪومت توڙي وفاق ان تي به عمل ڪرڻ لاءِ تيار نه آهي. مثال طور 1991ع جي پاڻي معاهدي موجب جيستائين ڪوٽڙيءَ کان هيٺ پاڻي ڇڏڻ جو معاملو طئي نٿو ٿئي، تيسين پاڻيءَ جي ورڇ سان وابسته ڪوبه منصوبو انڊس تي ٺاهي نٿو سگهجي؛ پر ان جي باوجود هڪ طرف 1991ع کان وٺي معاهدي موجب ڪوٽڙيءَ کان هيٺ ڇڏڻ بابت ڪابه اسٽڊي نه ڪرائي وئي آهي؛ ۽ نه ئي وري طئي ٿيل پاڻي ڇڏيو ويو آهي. جنهن جي ڪابه قانوني حيثيت نه آهي. نتيجي ۾ ڪوٽڙيءَ کان هيٺ پاڻي نه ڇڏڻ ڪري سمنڊ جي چاڙهه سبب سنڌ جا ٻه ضلعا بدين ۽ نئون لڳ ڀڳ تباهه ٿي ويا آهن. لکين ايڪڙ آباديءَ لائق زمين ڪاري ٿي نه رڳو آباديءَ لائق نه رهي آهي؛ پر ماحولياتي گدلاڻ پيدا ڪرڻ جو سبب به بڻجي وئي آهي. نه رڳو اهو پر ڪوٽڙيءَ کان هيٺ پاڻي نه ڇڏڻ سبب سنڌ جي اوڻيهه لک ايڪڙ زمين تي مشتمل ڪچو تباهه ٿي رهيو آهي. خود انڊس ڊيلٽا ۾ جيڪي ٽمر جا ٻيلا آهن، اهي پريءَ طرح مسلسل تباهه ٿي رهيا آهن. چيو وڃي ٿو ته اهي دنيا جا ڇهون نمبر وڏا ٻيلا آهن، جيڪي 650,000 ايڪڙن تي مشتمل آهن. 1991ع ۾ IUCN پڻ ان ڏس ۾ اڀياس ڪري هڪ رپورٽ پڌري ڪئي هئي، ته انڊس ڊيلٽا جو بچڻ ۽ وڌڻ

² ڄامِي چانڊيو، تبديليءَ جا محرڪ ۽ سنڌ جو آئيندو، سهيڙ: منير چانڊيو، سينئر فارميس اينڊ سول سوسائٽي حيدرآباد، 2007: 109-107

سنڌ جي ماحوليات، معيشت ۽ ترقيءَ لاءِ بيحد ضروري آهي. گذريل ڏهن سالن کان ڪوٽڙيءَ کان هيٺ پاڻي نه وڃڻ سبب اهي ٻيلا مسلسل تباهه ٿي رهيا آهن؛ ۽ صورتحال بدستور اينڻ رهي ته ڪجهه سالن اندر دنيا جو اهو ڇهون نمبر وڏو قديم ڊيلٽا مڪمل طور تباهه ٿي ويندو، جنهن جو وڏو حصو اڳ ئي پاڻيءَ جي کوٽ، سمنڊ جي چاڙهه ۽ سمنڊ ڏانهن مٺي پاڻيءَ جي رسد بند ٿيڻ سبب تباهه ٿي چڪو آهي. سنڌو درياھ جي ٻنهي پاسي ڪچي ۾ سراسري اوڻيهه لک ايڪڙ زمين آهي، جنهن مان ڇهه لک ايڪڙ گهاتن پيلن تي مشتمل رهي آهي؛ ۽ باقي حصو تمام زرخيز زمينن ۽ چراگاهن تي مٺي رهيو آهي، جيڪو پڻ هاڻي تيزيءَ سان تباهيءَ ڏانهن وڌي رهيو آهي. انهن زمينن، ٻيلن ۽ چراگاهن جي زندگيءَ جو انحصار سنڌوءَ جي سيلابن تي رهيو آهي. جيترو پاڻي گهٽ ايندو ايترو ئي اهي علائقا سال جا ٽي مهينا يعني جولاءِ، آگسٽ ۽ سيپٽمبر پاڻيءَ هيٺ هوندا آهن، انهن کي اها قدرتي نمي ۽ طاقت ميسر نه ٿيندي. اهو به ياد رکڻ گهرجي ته پاڇين، دالين، ڪاڻ ۽ چوپائي مال جي حوالي سان به اهي عنصر تمام وڏي معاشي سگهه رکن ٿا؛ ۽ لڳ ڀڳ تيرنهن لک ماڻهن جي گذر سفر جو ذريعو پڻ آهن. اڳتي هلي سنڌوءَ جو اهو پاڻي جتي عربي سمنڊ ۾ ڇوڙ ڪري ٿو اتي ڇهه لک پنجاهه هزار ايڪڙن جو گهاتو سامونڊي ٽمر جو ٻيلو هو، جيڪو هاڻي چيو وڃي ٿو ته هڪ لک ايڪڙ تائين وڃي بچيو آهي. هن ٻيلي جو ماحولياتي ۽ معاشي ٺلهه تمام گهڻو آهي، جو مڇيءَ، جهينگن ۽ ٻلي جي جڙڻ ته اهو نرسري آهي. ان کانسواءِ سنڌ جي ڏکڻ جي عام جانور خاص طور اُن جو وڏو چراگاهه پڻ آهي؛ ۽ اتان جي ماڻهن جي لاءِ بارڻ جو وڏو ذريعو آهي. هن پوري علائقي ۾ تقريبن ويهه لک ماڻهن

جو گذر سفر سامونڊي ۽ مٺي پاڻيءَ جي مڇيءَ، ڪاٺ،
چوپائي مال ۽ ٻارڻ تي آهي. هاڻي اهي سڀ املهه وسيلو
پاڻيءَ جي ڪوٽ سبب تباھ ٿي رهيا آهن.“

پاڻي تڪرار ملڪ جي وفاق لاءِ مستقل خطرو ۽ سنڌ لاءِ زندگيءَ ۽
موت جو مسئلو آهي. ملڪ ۾ ايوب خان جي حڪومت هجي يا شهيد
ڀٽي جي، ضياءُ الحق جي هجي يا نواز شريف جي، پرويز مشرف جي هجي
يا پ پ پ جي، پر ڪابه حڪومت ملڪ ۾ اڃا تائين پاڻيءَ جي
ورهاست جو نبيرو عالمي قانونن ۽ انصاف جي بنياد تي نه ڪري سگهي
آهي. ۽ نه وري موجوده رياستي ڍانچي ۽ طاقت جي توازن ۾ ڪري سگهي
ٿي. ڇو ته ملڪ جو اصل اختيار ڏئي حڪمران طبقو ۽ اسٽيبلشمنٽ
پنجاب سان تعلق رکن ٿا. اڄ به ناجائز طور تعمير ٿيندڙ گريٽر ٿل ڪئنال
جي اڏاوت ڏينهن رات هلندڙ آهي ۽ واپدا جي وزن 2025ع موجب
آپاشيءَ جون اهي سموريون رٿائون هلندڙ آهن: ۽ ٻين لاءِ سانباها ٿي
رهيا آهن، جن کي پڇڙيءَ واريءَ ڌر جي حيثيت ۾ سنڌ رد ڪري چڪي
آهي. سوال آهي ته جنهن نام نهاد صوبائي خودمختياريءَ ۾ سنڌ کي
پنهنجي پاڻيءَ جو جائز حصو نه ملي سگهي ۽ پنجاب طرفان پاڻيءَ تي
ڏاڙن کي ڏيڍ صدي گذرڻ کانپوءِ به ڪوروڪي نه سگهي! ته پوءِ اها نام
نهاد خودمختياري ڪهڙي ۽ ڪنهن جي ڪم جي هوندي؟

سنڌ کي اها قومي خودمختياري هجي، جنهن ۾ سنڌ کي اختيار
هجي، ته اها نه رڳو پنهنجي پاڻيءَ جو جائز حصو وٺي سگهي، پر پنجاب
جي ڏيڍ صديءَ کان هلندڙ ڦوروروش کي پڻ پنجو ڏئي سگهي.

ثقافتي خودمختياري:

قومن جي قومي اڏاوت، اڻوڻ ۽ ترقي رڳو سياسي ۽ معاشي ذريعن
سان نه، پر ترقي پسند ثقافتي سگهه ۽ ذريعن سان پڻ ٿيندي آهي.

پاڪستان ۾ جيئن سياسي ۽ معاشي معاملن تي پنجاب جي حڪمران
طبقن جي هڪ هتي رهي آهي، تيئن پاڪستان ۾ ثقافتي تسلط اردو
ٻوليءَ ۽ ان جي نام نهاد قومي ڪلچر جو رهيو آهي. پاڪستان هڪ گهڻ
ثقافتي، گهڻ نسلي ۽ گهڻ لساني ملڪ آهي، جتي تاريخي قومن جي
پنهنجي پنهنجي سڃاڻپ، وطني حيثيت، ٻولي، ثقافت، ادب ۽ شاعريءَ
جون مختلف ۽ منفرد روايتون رهيون آهن. پاڪستان جي قيام کان وٺي
اڄ تائين ملڪ جي سمورين قومن تي هڪ مراعت يافتو ۽ اوڀري ثقافتي
اقليت يعني اردو ڳالهائيندڙ آباديءَ جي ٻوليءَ ۽ هندستاني ڪلچر کي
پاڪستاني ڪلچر ۽ ثقافتي وحدت جي علامت طور اڀارڻ جي ڪوشش
ڪئي پئي وئي آهي. ان ثقافتي بي واهي ۽ ڏاڍ ملڪ ۾ سياست،
معيشت ۽ رياست جي ٻين شعبن جيان ثقافت کي به بيحد تڪراري
بڻائي ڇڏيو آهي. اوڀر پاڪستان جي علحدگيءَ جي تحريڪ جي اؤسر
جي بنيادن ۾ هڪ سبب اهو به شامل هو، جو بنگال جهڙي ثقافتي طور
امير ۽ تاريخي قوم کي اردوءَ جي ثقافتي هڪ هتي ڪنهن طور به قبول نه
هئي. بنگال کان علاوه سنڌين پڻ ون يونٽ جي دؤر کان وٺي اڄ تائين ان
ثقافتي ڏاڍ جي مسلسل مزاحمت پئي ڪئي آهي، جيڪا اڄ تائين جاري
آهي: پر رياست اڌ ملڪ وڃائڻ کان پوءِ به تاريخ جي معروضي حقيقتن
منجهان ڪوبه سبق سکڻ لاءِ تيار ناهي. پاڪستان ۾ صوبائي
خودمختياري فقط ان صورت ۾ صحيح معنيٰ ۾ صوبن جي خودمختياري
ليکي ويندي، جڏهن اتي وسندڙ تاريخي قومن جي ٻولين ۽ ثقافتن کي
قومي درجو ڏنو ويندو، ۽ ان کي آئيني تحفظ فراهم ڪيو ويندو.
جيستائين صوبا پنهنجون قومي، ثقافتي ۽ لساني توڙي تعليمي پاليسيون
ناهن لاءِ خودمختيار ۽ آزاد نه هوندا، تيستائين فقط ڏيکاءُ خاطر نام نهاد
صوبائي خودمختياري ملڪ جي مظلوم قومن سان هڪ وڌيڪ سنگين
مذاق کان سواءِ ڪنهن به حيثيت جي حامل نه هوندي.

پاڪستان جي وفاق، قومي / صوبائي خودمختياريءَ ۽ قومي سوال جي هن مٿي بحث هيٺ آندل سموري نقطه نظر جو تڻو هيءَ آهي، ته جيستائين پاڪستان جي بنيادي ڍانچي، طاقت جي توازن ۽ مفادن جي تاجي پيٽي ۾ تبديلي آڻي، صوبن ۾ وسندڙ تاريخي قومن کي ٺلهو صوبائي نه پر قومي خودمختياري ڏئي، ملڪ جي خالق قومن وچ ۾ هڪ نئين سماجي معاهدي جي بنياد تي هڪ اهڙي حقيقي جمهوري وفاق جو بنياد نه ٿو رکيو وڃي، جنهن جو بنياد 1940ع جي ٺهراءَ تي هجي، تيستائين ٻيون سموريون صوبائي خودمختياريءَ بابت ڏيکاءَ واريون ناٽڪي ڪوششون ملڪ جي گهٽ-طرفي رياستي بحران کي وڌيڪ سنگين ته ڪري سگهن ٿيون پر ان جو ڪو انصاف ڀريو ۽ جتادار نٿيون ڪري سگهن.

سنڌي عوام جا قومي مطالبا

- جيتوڻيڪ 1940ع جي معاهدي ۽ اتفاق راءِ وارو پاڪستان ته معرض وجود ۾ ٿي اچي نه سگهيو، پر 1971ع ۾ اوڀر پاڪستان يعني بنگال جي علحدگيءَ کان پوءِ، موجوده پاڪستان پنهنجو استحراق وڃائي ويٺو آهي. 1971ع کانپوءِ جو پاڪستان عملي طور اهو پاڪستان آهي، جنهن جو تصور علامه اقبال 1930ع ۾ الهه آباد ۾ پيش ڪيو هو، ۽ جنهن کي رد ڪيو ويو هو. سنڌ فقط ان پاڪستان ۾ رهڻ لاءِ پابند آهي، جنهن جو بنياد 1940ع جي ٺهراءَ ۽ 2 مارچ 1943ع ۾ پاڪستان جي حق ۾ سنڌ اسيمبليءَ پاران پاس ڪيل ٺهراءَ تي هجي. ان ڪري ضرورت ان ڳالهه جي آهي ته پاڪستان ۾ وفاقي ايڪن / قومن جي وچ ۾ هڪ نئون سماجي معاهدو ڪيو وڃي، جنهن جو بنياد 1940ع جي ٺهراءَ ۽ جمهوري وفاق جي جديد عالمي تقاضائن تي هجي.

- پاڪستان جو غير سيڪيولر نالو تبديل ڪري ”عوامي جمهوريه پاڪستان“ رکيو وڃي.

- 1973ع جو آئين قومن جي وجود کان انڪار - غير سيڪيولر مزاج، مسلسل غير جمهوري مداخلت ۽ آئين کان مٿانهين ترميمن توڙي مرڪزيت پسنديءَ سبب پنهنجي اهميت ۽ افاديت مڪمل طور وڃائي چڪو آهي. ان ڪري موجوده آئين ملڪ ۾ موجود سنگين سياسي ۽ معاشي بحرانن کي حل ڪرڻ جي اهل نه رهيو آهي. ان ڪري 1973ع جي آئين مان سموريون غير جمهوري ترميمون ختم ڪري، ان کي فقط عبوري آئين جي حيثيت ڏئي، هڪ نئين آئين ساز اسيمبليءَ معرفت هڪ نئون آئين جوڙيو وڃي، جنهن جو بنياد 1940ع جي لاهور واري ٺهراءَ کي بڻايو وڃي. اهو نئون آئين پاڪستان جي چئني صوبن ۽ انهن ۾ وسندڙ اصلوڪين قومن وچ ۾ هڪ نئين ”سماجي معاهدي“ جو ڪم ڏئي سگهي

ٿو، جنهن ۾ قومن جي تاريخي حيثيت ۽ سندن تاريخي سياسي، معاشي، ثقافتي ۽ ٻين قومي حقن کي مڪمل طور تسليم ڪيو وڃي.

- صوبن ۾ وزير اعليٰ بدران دنيا جي مختلف وفاقي رياستن وانگر وزيراعظم جا عهدا رکيا وڃن، چاڪاڻ ته خود ننڍي کنڊ ۾ برطانوي راڄ اندر پڻ صوبن ۾ وزيراعليٰ بدران وزيراعظم جا منصب هوندا هئا.
- وفاقي جهنڊي کان علاوه هر صوبي کي پنهنجي ڌار جهنڊي رکڻ جو آئيني اختيار ڏنو وڃي، جيئن آمريڪا ۽ جرمنيءَ سميت دنيا جي ڪيترن ئي وفاقي ملڪن ۾ اها هڪ مروج روايت آهي.
- عبوري آئين مان ڪنڪرنٽ لسٽ کي ختم ڪري، وفاق کي فقط چار کاتا يعني پرڏيهي پاليسي، دفاع، ڪرنسي ۽ بين الصوبائي مواصلات ڏنا وڃن. جڏهن ته سيلڙ ٽيڪس سميت باقي سمورا صوبائي ٽيڪس ۽ کاتا صوبن کي واپس موٽايا وڃن.
- وفاقي سطح تي 1940ع مطابق نئين آئين جي تقدس جي تحفظ لاءِ آمريڪا، ڪينيڊا، جرمني، آسٽريليا ۽ ٻين گهڻن وفاقي ملڪن وانگر هڪ آئيني ڪورٽ قائم ڪئي وڃي، جنهن جي ذمي آئين جي تحفظ سميت قومن/ صوبن وچ ۾ باهمي جمهوري لاڳاپن ۽ اختيارن توڙي وسيلن جي ورڇ کي توازن ۾ رکڻ به شامل هجي.
- صوبن اندر وسندڙ تاريخي قومن جي دائمي اڪثريتي حيثيت کي تسليم ڪري ان جو پنهنجي تاريخي وطن تي مستقل حق حاکميت تسليم ڪيو وڃي ۽ ان جي مستقل تحفظ لاءِ ان کي آئيني ضمانت ڏني وڃي.
- صوبا رڳو انتظامي يونٽ نه بلڪه لاڳاپيل اصولوڪن رهواسين ۽ قومن جا تاريخي وطن آهن، ان ڪري رياست کي ڪوبه اخلاقي ۽ آئيني اختيار ڪونهي ته اها اصل ڌرتي ڏئين جي مرضيءَ ۽ سندن تاريخي حقن جي خلاف صوبن جون جاگرافيائي حدون تبديل ڪري ملڪ ۾

گهڻن صوبن جي قيام جي ڳالهه ڪري سنڌي عوام سنڌ جي ورهاڱي جي ڪنهن به سازش کي ڪنهن به نالي ۽ جواز تحت نه ته قبول ڪندو ۽ نه ان کي ڪنهن به قيمت تي ڪامياب ٿيڻ ڏيندو.

- سنڌ ۾ 1954ع کانپوءِ آيل ڌارين کان ووت ۽ سنڌ ۾ ملڪيت خريد ڪرڻ جو حق ڪسيو وڃي؛ ۽ سنڌ ۾ غير قانوني طور رهندڙ پنجتپهه لک پرڏيهين کي سندن ملڪن ڏانهن واپس آڻڻ جو بندوبست ڪيو وڃي. سندن پنهنجن ملڪن ڏانهن واپسيءَ تائين سنڌ ۾ رهندڙ سمورن غير قانوني پرڏيهين جي مڪمل رجسٽريشن ڪئي وڃي؛ ۽ کين ڪي به سياسي ۽ آئيني حق نه ڏنا وڃن.
- پاڪستان جا وفاقي ادارا ڪنهن طور به وفاقي سڃاڻپ جا حقدار نه آهن، چاڪاڻ ته انهن تي پنجاب ۽ هڪ لساني ٽولي جي هڪ هٿي رهي آهي. ان ڪري سمورن وفاقي ادارن ۽ سول بيوروڪريسيءَ ۾ سمورن صوبن ۽ انهن ۾ وسندڙ تاريخي قومن جي عوام کي ميرت جي بنياد تي برابر نمائندگي ڏني وڃي.
- عوامي معاملن توڙي سياست ۾ فوج جو ڪوبه ڪردار نه هئڻ گهرجي. فوج جي تعداد ۾ گهٽتائي آڻي، پاڪستان جي فوج کي حقيقي معنيٰ ۾ وفاقي فوج بڻائڻ لاءِ سمورن صوبن ۽ انهن ۾ وسندڙ تاريخي قومن کي برابر نمائندگي ڏني وڃي.
- پاڪستان جي دفاعي بجيٽ نه ته شفاف طريقي سان طئي ٿئي ٿي ۽ نه خرچ، ان ڪري لازمي طور اها بجيٽ پارليامينٽ جي هيٺئين توڙي مٿئين هائوس ۾ بحث لاءِ پيش ٿيڻ گهرجي؛ ۽ چئني صوبائي اسيمبلي جي گڏيل منظوريءَ کانپوءِ ئي دفاعي بجيٽ کي پاس ڪيو وڃي.
- پاڪستان ۾ حقيقي جمهوري وفاق ڪڏهن به نه رهيو آهي؛ پر خاص طور تي اوڀر پاڪستان جي علحدگيءَ کانپوءِ پاڪستاني وفاق سخت عدم توازن جو شڪار رهيو آهي. هڪ بالادست صوبي کي پارليامينٽ ۾ باقي تنهي صوبن تي عددي ۽ سياسي برتري حاصل آهي ۽ اهو صوبو

اهڙي اڪثريت جي آڌار سمورن رياستي معاملن ۾ پنهنجي هڪ هٿيءَ ۽ مرضيءَ جو مالڪ آهي. اختيارن جي اهڙي مرڪزيت پاڪستان ۾ صوبائي ۽ قومي تڪرارن جو اصل بنياد آهي. ان لاءِ لازمي آهي ته سمورن صوبن کي سينيٽ ۾ هڪ جيتري نمائندگي ڏني وڃي ۽ سندن هڪ جيتري حيثيت کي قبول ڪيو وڃي. پر ان لاءِ لازمي آهي ته هر صوبي مان سينيٽ ۾ نمائندگيءَ لاءِ گهٽ ۾ گهٽ 2/3 اڪثريت صوبي جي مقامي ۽ اصلوڪن رهواسين منجهان هجي.

• قومن جي نمائنده سينيٽ کي اهي اختيار هٿ ڏيڻ گهرجن. ته اها بجيت، دفاعي خرچن ۽ مانيٽري بلن کي پاس يا ويٽو ڪري سگهي. گڏوگڏ ٻاهرين ملڪن سان ٿيندڙ معاشي ۽ سفارتي معاهدن جي چڪاس توڙي حتمي منظوري پڻ سينيٽ وٽان ٿيڻ گهرجي.

• وفاقي سطح تي ٿيندڙ سمورين مقررين جي توسيع سينيٽ کان ٿيڻ گهرجي. جنهن ۾ سپريم ڪورٽ جا جج صاحبان، چيف اليڪشن ڪمشنر، فيڊرل پبلڪ سروس ڪميشن جا ميمبر، سفير، خودمختيار ادارن ۽ ڪوآپريشنز جا سربراهه، گورنر ۽ هٿياربند فوجن جا سربراهه اچي وڃن ٿا.

• ڪائونسل آف ڪامن انٽريٽ چئني وفاقي آئيني ڪائين جي حقيقي نمائنده هٿ ڏيڻ گهرجي، جيڪا مستقل بنيادن تي اجلاسن جي صورت ۾ صوبن وچ ۾ جمهوري رابطن جي بحالي ۽ تڪرارن جي حل وارو ڪردار ادا ڪندي رهي.

• سنڌ ۾ آرمي ۽ بيوروڪريسيءَ کي ڏنل سموري زمين ڪانٽن واپس وٺي بي زمين هارين کي ڏني وڃي.

• موجوده ضلعي نظام صوبائي خودمختياريءَ کي اورانگهيندڙ ۽ حد کان وڌيڪ مرڪزيت پسنديءَ وارو آهي. ان ڪري موجوده ضلعي نظام کي ختم ڪري، صوبن جي پنهنجي اصلوڪي ميونسپل انتظام کي اصل روح ۾ ڪجهه وڌيڪ جمهوري ترميمن سان بحال ۽ فعال ڪيو وڃي.

• گورنر جو عهدو ختم ڪيو وڃي يا ان جا آئيني اختيار گهٽايا وڃن. (خاص طور تي صوبائي حڪومت يا اسيمبلي کي ختم ڪرڻ وارو اختيار)

• صوبائي بورڊ آف روينيو کي قائم رکي وفاقي بورڊ آف روينيو کي ختم ڪيو وڃي.

• پاڻي تڪرار پاڪستان ۾ مُڪ تڪرار جي صورت اختيار ڪري چڪو آهي. سنڌ سنڌو درياھ جي پڇڙيءَ ۾ آهي. ۽ ان ڪري ان جي پاڻيءَ جي وڏي ۾ وڏي حقدار ۽ حصيدار آهي. پاڪستان جي آئين توڙي عالمي قانونن موجب پڇڙيءَ وارن جو درياھ تي اولين ۽ آخري حق تسليم ٿيل آهي. سنڌ کي سنڌو درياھ تي وڌيڪ ڪنهن بئراج، ڊيم يا ڪئنال وغيره منظور نه آهن. ۽ پڇڙيءَ واري ڌر جي حيثيت ۾ اهو سنڌ جو آئيني ۽ تاريخي حق آهي. ان ڪري گريٽر ٿل ڪئنال جي غير قانوني هلندڙ تعمير فوري طور روڪي وڃي. ۽ سنڌو درياھ تي سنڌ کان مٿي ڪوبه وڏو ڊيم، ڪئنال يا بئراج قائم نه ڪيو وڃي. مشرف طرفان بدنيٽيءَ تحت جوڙيل واپڊا جو نام نهاد Vision 2025 سنڌو درياھ جو قاتل منصوبو هميشه لاءِ ختم ڪيو وڃي.

• واپڊا کي ختم ڪري پاڻيءَ ۽ بجليءَ جا کاتا ۽ ذميواريون مڪمل طور صوبن حوالي ڪيون وڃن.

• سمورن صوبن ۾ پاڻيءَ جي منصفائي ورڇ کي 1945ع جي سنڌ طاس معاهدي تحت عمل هيٺ آندو وڃي.

• قدرتي وسيلن جا سمورا اختيار مڪمل طور صوبن حوالي ڪيا وڃن. ۽ جتان به تيل، گئس ۽ ڪوئلو يا ٻي معدنيات نڪري ان جي فقط 25 سيڪڙو رائلٽي وفاق، 25 سيڪڙو لاڳاپيل ضلعي ۽ 50 سيڪڙو ان صوبي کي ڏني وڃي. جتان به تيل نڪري ان جي ليز جا اختيار ان صوبي کي ئي هٿ ڏيڻ گهرجن.

Bibliography:

Books

1. Adeney, Katharine. *Federalism and Ethnic Conflict Regulation in India and Pakistan*. New York: Palgrave MacMillan, 2007.
2. Ali, Mehrunnisa. *Politics of Federalism in Pakistan*. Karachi: Royal Book Company, 1996.
3. Amoretti, Ugo and Nancy Bermeo, eds. *Federalism and Territorial Cleavages*. Baltimore: Johns Hopkins, 2004.
4. Aziz, K.K. *The Making of Pakistan: A Study in Nationalism*. Lahore: Sand-E-Meel, 2005.
5. Cheema, Pervaiz Iqbal and Rashid Ahmad Khan, eds. *Problems of Federalism in Pakistan*. Islamabad: Islamabad Policy Research Institute, 2006.
6. Cohen, Stephen Philip. *The Idea of Pakistan*. Washington D.C.: Brookings, 2004.
7. Joyo, Mohammed Ibrahim. *Save Sindh, Save the Continent*. Hyderabad: Sindh Democratic Party, 2000.
8. Kazimi, M.R. *Pakistan Studies*. Karachi: Oxford, 2007.
9. Khan, Hamid. *Constitutional and Political History of Pakistan*. Karachi: Oxford, 2005.

- پاڪستان جي سمورين اصولڪين ٻولين پنجابي، سنڌي، پشتو، بلوچي، سرائيڪي، هندڪو ۽ ٻين کي قومي ٻولين جو درجو ڏنو وڃي. اردو ۽ انگريزيءَ جو درجو صوبن وچ ۾ رابطي وارين ٻولين وارو هئڻ گهرجي.
- صوبن کي اهو اختيار هئڻ گهرجي ته اهي پنهنجي ٻوليءَ ۽ تعليم بابت پنهنجي تاريخي، قومي، سماجي ۽ ثقافتي ترجيح موجب پاليسيون ٺاهي سگهن.
- ڪينيڊا جيان صوبن ۽ ان ۾ وسندڙ تاريخي قومن کي وفاقي معاهدن جي پيڪيٽيءَ جي صورت ۾ وفاق کان علحدگيءَ جو رضاڪارانہ جمهوري حق ڏنو وڃي.

Articles

1. Adeney, Katharine. "Constitutional Centring: Nation Formation and Consociational Federalism in India and Pakistan." *Commonwealth and Comparative Politics* 40, no. 3 (2002): 8-33.
2. Ahmad, Eqbal. "Meanings in the Disaster" *Dawn*. April 17, 1994.
3. Ahmed, Feroz. "Ethnicity, Class and State in Pakistan." *Economic and Political Weekly*, 31, no. 47 (1996): 3050-3053.
4. Ahmed, Dr. Gulfaraz. "Fiscal Federalism: Resource Sharing Issues." Pakistan Institute of Development Economics, February 21, 2007.
5. Ahmed, Iftikhar, Usman Mustafa and Mahmood Khalid. "National Finance Commission Awards in Pakistan: A Historical Perspective." PIDE Working Papers 2007:33, Pakistan Institute of Development Economics, Islamabad, 2007.
6. Cohen, Stephen Philip. "The Nation and the State of Pakistan" *The Washington Quarterly* 25, no. 3 (2002): 109-122.
7. Haqqani, Husain. "The Role of Islam in Pakistan's Future." *The Washington Quarterly* 28, no. 1 (2004): 85-96.
8. Hippler, Jochen. "Problems of Democracy and Nation-Building in Pakistan." *Nation-Building in Pakistan*. <http://www.jochen-hippler.de/neu-aufsaeetze/Nation-Building-Pakistan.htm>
9. Kennedy, Charles H. "Policies of Ethnic Preference in Pakistan." *Asian Survey* 24, No. 6 (Jun., 1984): 688-703.
10. Nazir, Muntzra. *Federalism in Pakistan: Early Years*. Lahore: Pakistan Study Centre, 2008.
11. Palijo, Rasul Bux. *Sindh-Punjab Water Dispute 1859-2003*. Hyderabad: Center for Peace and Human Development, 2003.
12. Syed, G.M. *The Case of Sindh – G.M. Syed's Deposition in Court (Part 1)*. Karachi: Naeen Sindh Academy. <http://www.sindhudesh.com/gmsyed/case/saeen-book1.htm>
13. Talbot, Ian. *Pakistan: A Modern History*. London: Hurst, 2005.
14. Waseem, Mohammad. *Politics and the State in Pakistan*. Islamabad: National Institute of Historical and Cultural Research, 2007.
15. Ziring, Lawrence. *Pakistan in the Twentieth History: A Political History*. Karachi: Oxford, 2007.
16. Joyo, Mohammed Ibrahim. "*Sindh Muhnje Khawabn Jee*". Center for Peace & Civil Society, Hyderabad, 2008.
17. Chandio, Jami, "*Dynamics of Change & Future of Sindh*", Center for Peace & Civil Society Hyderabad, 2007.
18. Chandio, Jami, "*Crisis of Federalism and Prospects for Provincial Autonomy in Pakistan*", 2009.

17. Rahman, Tariq. "Language, Politics and Power in Pakistan: The Case of Sindh and Sindhi" *Ethnic Studies Report*, 17, no. 1 (1999): 21-34.
18. Rizvi, Hasan-Askari. "Democracy in Pakistan." Paper prepared for the Project on State of Democracy in South Asia as part of the Qualitative Assessment of Democracy, Lokniti (Programme of Comparative Democracy), Centre for the Study of Developing Societies, Delhi.
19. Stepan, Alfred. "Federalism and Democracy: Beyond the U.S. Model" *Journal of Democracy* 10, no. 4 (1999): 19-34.
20. Tellis, Ashley J. "U.S. Strategy: Assisting Pakistan's Transformation" *The Washington Quarterly* 28, no. 1. (2004): 97-116.
21. Waseem, Mohammad. "Affirmative Action Policies in Pakistan." *Ethnic Studies Report*, 15, no. 2 (1997): 223-245.
22. Waseem, Mohammad. "Pluralism and Democracy in Pakistan." *International Journal on Multicultural Societies (IJMS)* 5, no. 2 (2003): 172-176.
23. Wilkinson, Steven. "Democratic Consolidation and Failure: Lessons from Bangladesh and Pakistan." *Democratization* 7, no. 3 (2000): 203-226.

10. Khan, Adeel. "Pakistan's Sindhi Ethnic Nationalism: Migration, Marginalization, and the Threat of "Indianization"" *Asian Survey* 42, No. 2 (2002): 213-229.
11. Kundi, Dr. Mansoor Akbar. "Federalism/Demarcation of Roles for Units in Pakistan." (Unpublished article)
12. Memon, Dr. Aman. "Provincial Autonomy in Historical Perspective: Case Study of Sindh." (Unpublished Article)
13. Memon, Rafique-ul-Rehman. "Fiscal Decentralization and Inter-Governmental Transfer Systems: Issue of NFC in Pakistan." (Unpublished Working Paper)
14. Memon, Naseer. "Oil & Gas Resources and Rights of Provinces." (Unpublished Working Paper)
15. Naseer, Sajjad. "Federalism and Constitutional Development in Pakistan" Paper presented at an international seminar on "Constitutionalism and Diversity in Nepal" organized by Centre for Nepal and Asian Studies, Kathmandu, Nepal, August 22-24, 2007.
16. Nazir, Muntzra. "The Problems and Issues of Federalism in Pakistan." *Journal of Pakistan Vision*, 9, no. 1, (2007): 109-128.

10. Proceedings from Workshop for NWFP MPAs on Federal, Provincial and Local Governments: Demarcation of Roles, Issues and Possible Solutions. PILDAT Legislative Capability Building Programme. Hotel Pearl Continental, Peshawar, August 27-28, 2003.
11. Schaffer, Teresa. "Pakistan's Future and U.S. Policy Options." A Report of the CSIS South Asia Program. Center for Strategic and International Studies. March 2004.
12. "The Next Chapter: The United States and Pakistan" A Report of the Pakistan Policy Working Group. September 2008.
13. Ul Haq, Dr. Noor (ed.). "The Indus Waters Treaty (Abridged) September 19, 1960." In *Water Issue in Perspective*. Islamabad Policy Research Institute. <http://ipripak.org/factfiles/ff45.shtml>
14. Wadhams, Caroline, Brian Katulis, Lawrence Korb, and Colin Cookman. "Partnership for Progress: Advancing a New Strategy for Prosperity and Stability in Pakistan and the Region" Center for America Progress Report. November 2008.

Reports

1. Davis, Ralph K. Report for 2003AR57B: Analysis of Water Conflicts in Pakistan and the Middle East - A Comparative Study. U.S. Geological Survey. 2003.
2. Harrison, Selig S. "Pakistan: The State of the Union." Special Report. Center for International Policy. April 2009.
3. International Crisis Group. "Pakistan's Tribal Areas: Appeasing The Militants." Asia Report N°125. December 11, 2006.
4. International Crisis Group. "Pakistan: The Forgotten Conflict in Balochistan." Update Briefing. Asia Briefing N°69. October 22, 2007.
5. International Crisis Group. "Pakistan: The Worsening Conflict in Balochistan" Asia Report N°119. September 14, 2006.
6. Laghari, Munawar. "Sindh Monitor: Plight of Sindhis in Pakistan." United Nations. Council on Human Rights, 10th Session, Geneva, March 2-27, 2009.
7. Markey, Daniel. "Securing Pakistan's Tribal Belt." Council on Foreign Relations – Center for Preventive Action. CSR No. 36, August 2008.
8. Mezzera, Marco and Safiya Aftab. "Pakistan State-Society Analysis." Report from the Democratisation and Transitional Justice Cluster. Initiative for Peacebuilding. January 2009.
9. Nawaz, Shuja. "FATA: A Most Dangerous Place" Center for Strategic and International Studies Report. January 2009.